

تحریک اسلامی

اور

برادران وطن

مولانا سید حامد علیؒ

بِسْمِ اللّٰهِ الرَّحْمٰنِ الرَّحِیْمِ

تحریکِ اسلامی اور برادرانِ وطن

اسلام واحد دینِ حق ہے، جس کے سوا خدا کے ہاں کوئی دین مقبول نہیں ہے، نہ اسے چھوڑ کر کسی اور دین سے اُخروی فلاح کا حصول ممکن۔ قرآن مجید صاف اور صریح الفاظ میں کہتا ہے:

وَمَنْ يَّبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي الْآخِرَةِ
مِنَ الْخٰسِرِيْنَ ۝

(آل عمران: ۸۵)

”جو کوئی اسلام کے سوا کوئی اور دین اختیار کرنا چاہے گا اس کا دین (خدا کے یہاں) مقبول نہ ہوگا اور وہ آخرت میں ناکام و نامراد ہوگا۔“

اسلام اگرچہ تمام انبیاء کا دین رہا ہے مگر اُس کا محفوظ، مکمل، مستند اور آخری ایڈیشن وہ ہے جو حضرت محمد ﷺ اور قرآن مجید کے ذریعہ نوحِ انسانی کو ملا ہے:

الْيَوْمَ اكْمَلْتُ لَكُمْ دِيْنَكُمْ وَ اَتَمَمْتُ عَلَيْكُمْ نِعْمَتِيْ وَ
رَضِيْتُ لَكُمْ الْاِسْلَامَ دِيْنًا ۝

(المائدہ: ۳)

”آج میں نے تمہارے لیے تمہارا دین مکمل کر دیا، تم پر اپنی نعمتیں تمام کر دیں اور اسلام کو تمہارے دین کی حیثیت سے میں نے پسند کر لیا۔“

اب پچھلے انبیاء کے پیرووں۔ اہل کتاب۔ سمیت سب انسانوں کے لیے نجات اور آخرت کی ابدی کامرانی کی ایک ہی راہ ہے اور وہ یہ کہ وہ حضرت محمد ﷺ کے لائے ہوئے دینِ حق۔ اسلام۔ کو قبول کر کے اس کی پیروی کریں، قرآن مجید میں ہے:

اِنَّ الدِّيْنَ عِنْدَ اللّٰهِ الْاِسْلَامُ ۝ وَ مَا اٰخْتَلَفَ الدِّيْنِ اَوْتُوْا

الْكِتَابِ إِلَّا مِنْ بَعْدِ مَا جَاءَهُمُ الْعِلْمُ بَعِيًّا بَيْنَهُمْ ۗ وَمَنْ يَكْفُرْ بِآيَاتِ اللَّهِ فَإِنَّ اللَّهَ سَرِيعُ الْحِسَابِ ۝ فَإِنْ حَاجُّوكَ فَقُلْ أَسَلَمْتُ وَجْهِي لِلَّهِ وَمَنِ اتَّبَعَنِ ۗ وَقُلْ لِلَّذِينَ أُوتُوا الْكِتَابَ وَالْأُمِّيِّينَ ءَأَسَلَمْتُمْ ۗ فَإِنْ أَسَلَمُوا فَقَدِ اهْتَدَوْا ۗ وَإِنْ تَوَلَّوْا فَإِنَّمَا عَلَيْكَ الْبَلْغُ وَاللَّهُ بَصِيرٌ بِالْعِبَادِ ۝

(آل عمران: ۱۹، ۲۰)

”اس میں کوئی شبہ نہیں کہ اللہ کے نزدیک دین (حق) اسلام ہے اور اہل کتاب نے (اس دین سے) اختلاف نہیں کیا مگر اس کے بعد کہ ان کے پاس علم آچکا تھا، اختلاف کیا ایک دوسرے پر زیادتی کرنے کے لیے اور جو کوئی آیات الہی کا انکار کرے گا (اللہ اس سے جلد حساب لے گا) بلاشبہ اللہ بہت تیز حساب لینے والا ہے تو (اے نبی!) لوگ تم سے بھٹا بھٹی کریں تو کہہ دو، میں نے اور میرے پیروں نے تو اپنے آپ کو اللہ کے حوالے کر دیا ہے اور اہل کتاب اور ان پڑھ لوگوں (عربوں) سے کہو، کیا تم بھی (اسی طرح) اسلام لاتے ہو؟ اگر وہ اسلام لائیں گے تو ہدایت یاب ہوں گے اور اگر وہ منہ موڑیں تو تم پر صرف تبلیغ کی ذمہ داری ہے اور اللہ بندوں کو خوب دیکھ رہا ہے۔“

قرآن مجید نے آغاز ہی میں یہ بات واضح کر دی ہے کہ ہدایت و فلاح سے وہی لوگ ہم کنار ہوں گے جو زشتہ نبیوں اور کتابوں کے ساتھ آخری نبی حضرت محمد ﷺ اور آخری کتاب قرآن مجید پر بھی ایمان لائیں اور ان کی زندگی اس ایمان کے مطابق ہو۔ سورہ بقرہ کی ابتدا ان آیات سے ہوتی ہے:

الْمَهَّ ذَٰلِكَ الْكِتَابُ لَا رَيْبَ ۚ فِيهِ ۙ هُدًى لِّلْمُتَّقِينَ ۝ الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ۝ وَالَّذِينَ يُؤْمِنُونَ بِمَا أُنزِلَ إِلَيْكَ وَمَا أُنزِلَ مِنْ قَبْلِكَ ۙ وَ بِالْآخِرَةِ هُمْ يُوقِنُونَ ۝ أُولَٰئِكَ عَلَىٰ هُدًى مِّن رَّبِّهِمْ ۙ وَأُولَٰئِكَ هُمُ الْمُفْلِحُونَ ۝

(البقرہ: ۱-۵)

الف، لام، میم، یہ کتاب (الہی) ہے، اس (کے کتاب الہی ہونے) میں کوئی شبہ نہیں، ہدایت ہے خدا سے ڈرنے والوں کے لیے، جو بن دیکھے ایمان لاتے ہیں، نماز قائم کرتے ہیں اور جو کچھ ہم نے بخشا ہے اُس میں سے (راہِ خدا میں) خرچ کرتے ہیں اور جو اُس (کتاب) پر بھی ایمان لاتے ہیں جو تم پر نازل کی گئی اور اُن (کتابوں) پر بھی جو تم سے پہلے نازل ہوئیں اور وہ آخرت پر (پورا) یقین رکھتے ہیں، یہی لوگ اپنے رب کی جانب سے ہدایت پر ہیں اور یہی لوگ فلاح پانے والے ہیں۔“

حضرت محمد ﷺ کسی خاص ملک، قوم یا دور کے نہیں، سب انسانوں کے نبی و رسول ہیں:

وَمَا أَرْسَلْنَاكَ إِلَّا كَافَّةً لِّلنَّاسِ بَشِيرًا وَنَذِيرًا (سبا: ۲۸)

” (اے نبی!) ہم نے تمہیں نہیں بھیجا مگر سب انسانوں کے لیے بشیر و نذیر بنا کر۔“

آپ اللہ کے آخری نبی ہیں اس لیے قیامت تک کے سب انسانوں کے لیے آپ نبی و

رسول ہیں:

مَا كَانَ مُحَمَّدٌ أَبَا أَحَدٍ مِّن رِّجَالِكُمْ وَلَكِن رَّسُولَ اللَّهِ وَ

خَاتَمَ النَّبِيِّينَ ط (الاحزاب: ۴۰)

”محمد تم میں سے کسی مرد کے باپ نہیں ہیں، وہ اللہ کے رسول ہیں اور نبیوں میں سے

سب سے آخری نبی۔“

آپ کے لئے ہوئے دین، اسلام سے نہ صرف یہ کہ سب انسانوں کی اخروی نجات

اور ابدی فلاح وابستہ ہے بلکہ اُن کی دنیوی کامرانی و سر بلندی بھی اسی پر منحصر ہے:

وَلَا تَهِنُوا وَلَا تَحْزِنُوا وَأَنْتُمْ الْأَعْلَوْنَ إِنْ كُنْتُمْ مُؤْمِنِينَ ۝

(آل عمران: ۱۳۹)

”کم زور نہ پڑو، غم نہ کرو، تم ہی غالب و سر بلند ہو گے بشرطے کہ تم (سچے) ایمان

والے ہو۔“

سورہ یونس میں اسی حقیقت کو مزید وضاحت کے ساتھ یوں بیان کیا گیا ہے:

الْآلِ إِنَّ أَوْلِيَاءَ اللَّهِ. لَا خَوْفَ عَلَيْهِمْ وَلَا هُمْ يَحْزَنُونَ ۝ الَّذِينَ

آمَنُوا وَكَانُوا يَتَّقُونَ ۝ لَهُمُ الْبُشْرَى فِي الْحَيَاةِ الدُّنْيَا وَ فِي

الْآخِرَةَ وَلَا تَبْدِيلَ لِكَلِمَاتِ اللَّهِ ذَلِكَ هُوَ الْفَوْزُ الْعَظِيمُ ۝

(یونس: ۶۲-۶۳)

”سنو! جو اللہ کے دوست ہیں، انہیں (آخرت میں) کوئی خوف نہیں، نہ وہ غم سے دوچار ہوں گے، یہ وہ لوگ ہیں جو ایمان لائے اور خدا کی نافرمانی سے بچتے رہے، ان کے لیے اس زندگی میں (کامرانی و سر بلندی کی) خوش خبری ہے اور آخرت میں بھی (نجات و فلاح کی)، اللہ کے فیصلوں میں کوئی تبدیلی نہیں ہوتی، یہی عظیم الشان کامرانی ہے۔“

قرآن مجید کی ان واضح تعلیمات پر ہمارا ایمان ہے، اس ایمان و یقین کا لازمی تقاضا یہ ہے کہ ہم اس دین کی طرف زیادہ سے زیادہ انسانوں کو دعوت دیں اور انہیں راہِ حق دکھانے کے لیے اپنا پورا زور صرف کر دیں۔ آدمی جس راہِ حق سمجھتا ہے اُس پر تہا نہیں چلتا۔ اُس کا ایمان و یقین اُسے مجبور کرتا ہے کہ وہ دوسرے انسانوں کو بھی اس راہ پر چلنے کی دعوت دے خصوصاً جب کہ یہ افراد اُس کے اپنے گھر، اُس کے اپنے محلے، اُس کی اپنی بستی اور اس کے اپنے ملک کے لوگ ہوں اور جب کہ یہ دعوت کوئی معمولی دعوت نہ ہو، اُسے قبول کرنے کا نتیجہ دنیا و آخرت، دونوں کی کامرانی اور رد کرنے کا نتیجہ دنیا و آخرت، دونوں کا خسران ہو، کیا اس سے بڑھ کر انسانیت کی کوئی خدمت ہو سکتی ہے کہ ہم بھٹکے ہوئے انسانوں کو ضلالت و گمراہی سے نکال کر دنیوی کامرانی اور اُخروی فلاح کے راستہ پر لے آئیں؟ اور کیا اس سے بڑھ کر شقاوت اور انسانیت پر ظلم کی کوئی بات ہوگی کہ ہم بے شمار انسانوں کی دنیا و آخرت کو تباہ ہوتے دیکھیں اور انہیں اس تباہی سے بچا سکتے ہوں مگر ہم ٹس سے مس نہ ہوں۔ اگر اپنی بستی میں لگی ہوئی آگ کو بجھانے اور لوگوں کو اُس سے بچانے کے لیے ہم بے تحاشا دوڑ پڑتے ہیں اور جو کچھ ہم سے ہو سکتا ہے اُسے کر گزرتے ہیں تو ہمیں کیا ہو گیا ہے کہ ہم انسانوں کے عظیم انبوہ کو جہنم کی ہولناک آگ کی طرف جاتے ہوئے دیکھتے ہیں مگر انہیں بچانے کے لیے بے چین نہیں ہوتے، کیا ہمیں اسلام کے دینِ حق ہونے پر ایمان و یقین نہیں ہے یا کیا ہمارے اس یقین میں کمی ہے کہ کفر و شرک کا انجام آخرت کا دردناک اور ہولناک عذاب ہے یا ہمیں جنت کی ابدی و لازوال نعمتوں کا کوئی اندازہ اور جہنم کے دائمی اور

ہولناک عذاب کا احساس نہیں ہے یا ہمارے دل انسانیت کے درد سے خالی محض ہتھر کے ٹکڑے ہیں کہ ہم بے شمار بندگانِ خدا کی دنیا تباہ ہوتے اور جہنم کی دہکتی ہوئی آگ کی طرف انہیں بڑھتے دیکھتے ہیں مگر ہمارے اندر کوئی اضطراب رونما نہیں ہوتا، ہماری نیندیں اُچاٹ نہیں ہو جاتیں اور بندگانِ خدا کو اس ہولناک عذاب سے بچانے کے لیے تڑپ نہیں اُٹھتے؟ آخر کوئی وجہ تو ہماری غفلت کی ہے! ہم اپنی قلبی کیفیات کا ذرا گہرا جائزہ لے کر دیکھیں کہ ایسا کیوں ہے، کیا یہ صرف ہماری بے عملی و بے حسی کی بات ہے یا اس کی جڑیں خدا نخواستہ ہمارے ایمان و یقین تک پھیلی ہوئی ہیں اور ہم ضعفِ ایمان کے خطرناک روگ کا شکار ہیں؟

دعوتِ دین

یقیناً یہ ہمارے دینی حس اور ہماری ایمانی فطرت کا بدیہی تقاضا ہے کہ ہم زیادہ سے زیادہ بندگانِ خدا کو دینِ حق کی طرف دعوت دیں لیکن اللہ تعالیٰ نے، جو ہماری کم زوریوں سے ہم سے کہیں زیادہ واقف ہے، اس امر کو ہماری ایمانی حس اور دینی فطرت پر نہیں چھوڑ دیا۔ بلکہ صاف و صریح الفاظ میں نہ صرف یہ کہ یہ حکم دیا کہ دینِ حق کی طرف لوگوں کو دعوت دی جائے بلکہ یہ بھی واضح فرمایا کہ دعوت کس طرح دی جائے:

أَدْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَ
جَادِلْهُمْ بِالَّتِي هِيَ أَحْسَنُ ط

(النحل: ۱۲۵)

”اپنے رب کے راستے کی طرف دعوت دو حکمت اور اچھی نصیحت کے ساتھ اور ان سے بحث کرو اس طریقے سے جو بہترین ہو۔“

سورہ آل عمران میں اہل ایمان کو خدا ترسی، اعتصام بہ جبل اللہ اور اسلامی اجتماعیت کی تلقین کرنے کے بعد اللہ تعالیٰ نے فرمایا:

وَلَتَكُنَّ مِنْكُمْ أُمَّةٌ يَدْعُونَ إِلَى الْخَيْرِ وَيَأْمُرُونَ بِالْمَعْرُوفِ
وَيَنْهَوْنَ عَنِ الْمُنْكَرِ ط وَأُولَئِكَ هُمُ الْمُفْلِحُونَ ۝

(آل عمران: ۱۰۳)

”اور تم کو ایک ایسا گروہ بن جانا چاہیے جو خیر — اسلام — کی طرف دعوت دیتا ہو، نیکی کا حکم کرتا ہو اور برائی سے روکتا ہو اور یہی گروہ (دنیا و آخرت میں) فلاح و کامرانی سے ہم کنار ہے۔“

چند آیات کے بعد امت مسلمہ کو ”خیر امت“ قرار دیتے ہوئے اللہ نے فرمایا:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ
عَنِ الْمُنْكَرِ وَتُؤْمِنُونَ بِاللَّهِ ط
(آل عمران: ۱۱۰)

”تم بہترین امت ہو، جسے انسانوں (کی ہدایت و اصلاح) کے لیے میدان میں لایا گیا ہے، تم نیکی کا حکم کرتے ہو، برائی سے روکتے ہو اور اللہ پر ایمان رکھتے ہو۔“

ان آیات سے واضح ہوا کہ دعوتِ دین، امر بالمعروف اور نہی عن المنکر کے بغیر نجات و فلاح کا حصول ممکن نہیں، یہ بھی معلوم ہوا کہ یہ امور صرف اہل ایمان کے فرائض نہیں، بلکہ ہر مسلمان اور امت مسلمہ کی بنیادی صفات اور اس کے مقاصد وجود ہیں اور یہ حقیقت بھی متح ہو کر سامنے آگئی کہ امت مسلمہ خیر امت کے مقام پر اسی وقت فائز ہو سکتی ہے جب کہ وہ انسانوں کی ہدایت و اصلاح کے لیے دعوت، امر بالمعروف اور نہی عن المنکر کے مفوضہ فرائض انجام دے۔

یہاں اس بات کی وضاحت کی غالباً ضرورت نہیں ہے کہ بے عمل مسلمانوں کی اصلاح کا کام ”دعوتِ دین“ کا وہ کام نہیں ہے، جس کا ذکر قرآن مجید کی ان آیات میں ہے، مسلمان مدعو نہیں، داعی ہیں، دعوت کے اصل مخاطب غیر مسلم ہیں جو امت مسلمہ کے دائرے سے خارج اور اسلام سے متنفر یا بے نیاز ہیں، ایسے لوگوں کو اللہ اور اس کے دین کی طرف بلانا، شرک پر تنقید کر کے انہیں توحید کی راہِ راست دکھانا اور جنت کی ابدی کامرانی اور جہنم کے دائمی عذاب سے انہیں روشناس کرنا دعوت کا اصل کام ہے، دعوت کا یہ کام نہ صرف یہ کہ انسانوں کی سب سے بڑی بہی خواہی ہے بلکہ خود داعی کے لیے غیر معمولی اجر کا موجب ہے۔ رسول اللہ ﷺ کا ارشاد ہے:

مَنْ دَعَا إِلَى هُدًى كَانَ لَهُ مِنَ الْأَجْرِ مِثْلُ أُجُورٍ مَنْ تَبِعَهُ لَا يَنْقُصُ ذَلِكَ مِنْ أُجُورِهِمْ شَيْئًا وَ مَنْ دَعَا إِلَى ضَلَالَةٍ

كَانَ عَلَيْهِ مِنَ الْإِثْمِ مِثْلُ آثَامِ مَنْ تَبِعَهُ لَا يَنْقُصُ ذَلِكَ مِنْ
آثَامِهِمْ شَيْئًا۔ (بخاری، مسلم)

”جو شخص ہدایت کی طرف (لوگوں کو) دعوت دے گا اُسے ان تمام لوگوں کے اجر کے برابر اجر ملے گا جو اس کی دعوت کی پیروی کریں گے بغیر اس کے کہ ان کے اجر میں کوئی کمی ہو اور جو گم راہی کی طرف (لوگوں کو) دعوت دے گا اُسے ان تمام لوگوں کے برابر گناہ ہوگا جو اُس کی دعوت پر لپیک کہیں گے بغیر اس کے کہ ان کے گناہوں میں کوئی کمی ہو۔“

شہادتِ حق

قرآن مجید سے واضح ہوتا ہے کہ اُمتِ مسلمہ کا اصل مقام شہداء علی الناس کا ہے اور امت کا مقصد وجود ”شہادتِ حق“ ہے۔ سورہ بقرہ میں بنی اسرائیل پر، جنہیں اس سے قبل شہادتِ حق کے لیے چنا گیا تھا، تفصیلی تنقید کے بعد اعلان کیا گیا:

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ
وَيَكُونَ الرَّسُولُ عَلَيْكُمْ شَهِيدًا ۗ (البقرہ: ۱۴۲)

”اور اس طرح ہم نے تم کو بہترین امت بنایا تاکہ تم انسانوں پر (حق کے) گواہ بنو اور رسول تم پر حق کے گواہ بنیں۔“

اور سورہ حج کے آخر میں پوری سورت کی تعلیمات اور حقیقتاً پورے دین کا خلاصہ بیان کرتے ہوئے اللہ تعالیٰ نے فرمایا:

يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا رَبَّكُمْ وَافْعَلُوا
الْخَيْرَ لَعَلَّكُمْ تُفْلِحُونَ ۗ وَجَاهِدُوا فِي اللَّهِ حَقَّ جِهَادِهِ ۗ هُوَ
اجْتَبَاكُمْ وَمَا جَعَلَ عَلَيْكُمْ فِي الدِّينِ مِنْ حَرَجٍ ۗ مِلَّةَ أَبِيكُمْ
إِبْرَاهِيمَ ۗ هُوَ سَمَّاكُمُ الْمُسْلِمِينَ مِنْ قَبْلُ وَفِي هَذَا لِيَكُونَ
الرَّسُولُ شَهِيدًا عَلَيْكُمْ وَتَكُونُوا شُهَدَاءَ عَلَى النَّاسِ ۗ

فَاقِيمُوا الصَّلَاةَ وَآتُوا الزَّكَاةَ وَاعْتَصِمُوا بِاللَّهِ هُوَ مَوْلَاكُمْ

فَنِعْمَ الْمَوْلَىٰ وَنِعْمَ النَّصِيرُ (الحج: ۷۷، ۷۸)

”اے ایمان لانے والو! جھک جاؤ، بجدہ ریز ہو جاؤ، اپنے رب کی بندگی کرو اور بھٹلے کام کرو، اُمید ہے کہ تم فلاح و کامرانی سے ہم کنار ہو گے اور اللہ (کی راہ) میں جدوجہد کرو جیسا کہ (اس کی راہ میں) جدوجہد کرنے کا حق ہے، اس نے تم کو (اسی کام کے لیے) چنا ہے اور دین کے معاملے میں تم پر کوئی تنگی نہیں رکھی ہے، یہ تمہارے باپ ابراہیم کا مسلک ہے، اسے اختیار کرو، انہی نے تمہارا نام ”مسلم“ اب سے قبل رکھا ہے اور اس (قرآن) میں بھی تمہارا نام ”مسلم“ ہے تاکہ رسول تم پر (حق کے) گواہ ہوں اور تم انسانوں پر (حق کے) گواہ ہو تو نماز قائم کرو، زکوٰۃ ادا کرو اور اللہ کی پناہ میں آ جاؤ، وہ تمہارا مولیٰ ہے تو بہترین مولیٰ ہے وہ اور بہترین مددگار ہے وہ۔“

ان آیات سے واضح ہوا کہ اللہ کے رسول ﷺ کی ذمے داری یہ ہے کہ وہ امت مسلمہ کے سامنے حق کی قولی و عملی شہادت اور اس شہادت کے بعد یہ ذمے داری امت مسلمہ کی ہے کہ وہ نوع انسانی کے سامنے اپنے قول و عمل سے دین حق کی سچی گواہی دے، اس شہادت کے ادا کرنے کے بعد ہی امت مسلمہ اُخروی نجات و فلاح سے ہم کنار اور عند اللہ وعند الناس اپنی ذمے داری سے بری ہو سکتی ہے۔

شہادت حق کی اصل اہمیت یہ ہے کہ وہ انبیاء علیہم السلام کا بنیادی کام ہے، دین حق، جسے قبول کرنے پر نوع انسانی کی اُخروی فلاح اور دنیوی کامرانی کا انحصار ہے، اللہ تعالیٰ کی طرف سے صرف انبیاء علیہم السلام پر نازل ہوتا ہے، انبیاء علیہم السلام کی یہ ذمے داری ہے کہ وہ اس دین کو بے کم و کاست بندگانِ خدا تک پہنچادیں اور اپنی پوری زندگی اور اپنے تمام اقوال و اعمال سے اس دین کی عملی شہادت دیں، اگر انبیاء علیہم السلام اس ذمے داری کو مکماحقہ انجام دے دیتے ہیں تو وہ عند اللہ جواب دہی سے سبک دوش اور اجرِ عظیم کے مستحق قرار پاتے ہیں اور جو لوگ اس ”شہادت حق“ کے باوجود حق کو قبول نہیں کرتے وہ دُنیا و آخرت میں خدا کے عذابِ الیم کے مستحق ہوتے ہیں لیکن اگر انبیاء علیہم السلام بفرصِ محال اس ذمے داری کو مکماحقہ انجام دینے میں کوتاہی برتیں تو منکرین سے پہلے وہ عند اللہ مواخذہ کے مستحق قرار پائیں گے۔ جواب دہی کا یہی

وہ عظیم احساس ہے جو انبیاء علیہم السلام کو چین سے بیٹھے نہیں دیتا تھا اور وہ اپنے پورے وجود، اپنے ہر قول و عمل اور اپنی ساری مساعی سے حق کی شہادت ادا کرتے اور زندگی کی آخری سانس تک یہ کام کرتے ہوئے دنیا سے رخصت ہوتے تھے۔

لیکن انبیاء علیہم السلام شہادتِ حق کی یہ ذمے داری تنہا انجام نہیں دیتے بلکہ وہ اس کے لیے ”امتِ مسلمہ“ کی تشکیل کرتے ہیں اور اس کے سامنے اپنے قول و عمل سے حق کی شہادت ادا کر کے اُسے اُس حق کا امین بنا دیتے ہیں جو اللہ تعالیٰ کی طرف سے اُن کے پاس تھا۔ امتِ نبی کی زندگی میں نبی کے مشن میں اُس کا ہاتھ بٹاتی اور تن، من، دھن سے اُس کی مدد کرتی ہے اور اسی مناسبت سے ”انصار اللہ“ کہلاتی ہے:

يَا أَيُّهَا الَّذِينَ آمَنُوا كُونُوا أَنْصَارَ اللَّهِ كَمَا قَالَ عِيسَى ابْنُ مَرْيَمَ لِّلْحَوَارِيِّينَ مَنْ أَنْصَارِي إِلَى اللَّهِ قَالَ الْحَوَارِيُّونَ نَحْنُ أَنْصَارُ اللَّهِ

”اے ایمان لانے والو! اللہ کے مددگار بن جاؤ جس طرح عیسیٰ بن مریم نے حواریین سے کہا تھا، کون ہیں میرے مددگار اللہ کی طرف (چلنے اور دعوت دینے میں) حواریین نے کہا، ہم ہیں اللہ کے مددگار!“

اور انبیاء کے دُنیا سے تشریف لے جانے کے بعد ”شہادتِ حق“ کی یہ عظیم ذمے داری ان کی امتِ مسلمہ کے سر آ جاتی ہے، وہ اگر اس ذمہ داری کو کما حقہ ادا کرتی ہے تو عند اللہ جو اب دہی سے سبک دوش اور آخرت میں جنت کی ابدی نعمتوں اور دنیا میں خدا کی نصرت و رحمت کی مستحق ہوتی ہے اور جو لوگ اس ”شہادتِ حق“ کے باوجود حق کو قبول نہ کریں وہ عذابِ الیم کے سزاوار ہوتے ہیں لیکن اگر امتِ نوعِ انسانی کے سامنے حق کی قوی و عملی شہادت دینے میں کوتاہی برتے تو لوگوں کے کفر، شرک، الحاد اور فسق و فجور کی ذمے داری امت پر آتی ہے اور وہ دُنیا اور آخرت میں اس کے عظیم وبال سے نہیں بچ سکتی۔

ہر نبی کے بعد اُس کی تشکیل دی ہوئی امتِ مسلمہ کی یہ ذمے داری تھی لیکن حضرت محمد ﷺ نے جس امتِ مسلمہ کی تشکیل کی، اُس کی ذمے داری تمام گزشتہ امتوں سے زیادہ ہے،

اس کی وجہ یہ ہے کہ آپ اللہ کے آخری نبی ہیں اور قیامت تک ہونے والے تمام انسانوں کے نبی ہیں، دنیا کے تمام انسانوں کی نجات اور دنیوی و اخروی فلاح آپ پر ایمان لانے اور آپ کی پیروی کرنے پر موقوف ہے مگر واقعہ یہ ہے کہ آپ اپنے زمانے کے تھوڑے انسانوں — اہل عرب — ہی تک اپنی دعوت پہنچا سکے اور یہ کام بھی آپ نے تنہا نہیں، اپنے زمانے کی ”امت مسلمہ“ — صحابہ کرامؓ — کے اشتراک و تعاون سے کیا۔ بلاشبہ آپ نے قرب و جوار کے سلاطین تک بھی اپنا پیغام پہنچایا مگر دنیا کے سب فرماں رواؤں اور عالم انسانی کے سب افراد تک نہیں، نہ یہ بات آپ کے بس میں تھی اور اب تو آپ کو وفات پائے تقریباً چودہ سو برس ہوتے ہیں، اُس وقت سے لے کر قیامت تک دُنیا کے اربوں کھربوں انسانوں تک وہ دین کس طرح پہنچے گا، جس پر ایمان لانا ان کی اخروی نجات کے لیے ضروری ہے اور اُس حق کی شہادت کون دے گا، جس کو اپنانے میں نوع انسانی کی دنیوی کامرانی اور اخروی فلاح ہے؟ یقیناً یہ ذمے داری امت مسلمہ ہی کی ہے کہ وہ رہتی دُنیا تک اللہ کے رسول کی دعوت کو سب انسانوں تک پہنچائے اور اپنے قول و عمل سے اس کی بے لاگ، بے کم و کاست اور سچی گواہی دے۔ اگر امت مسلمہ نے یہ ذمے داری ادا کر دی تو وہ عند اللہ اپنی ذمے داری سے سبک دوش قرار پائے گی اور عام انسانوں سے باز پرس ہوگی کہ انھوں نے اُس حق کے ساتھ کیا معاملہ کیا جو امت مسلمہ نے اپنے قول و عمل سے ان کے سامنے پیش کیا تھا لیکن اگر امت نے شہادتِ حق کے فریضے کی ادائیگی میں کوتاہی برتی تو بے شمار انسانوں کی ضلالت و گم راہی کی ذمے داری امت مسلمہ پر آئے گی اور وہ دنیا و آخرت میں خدا کے عذاب سے نہ بچ سکے گی۔

یہاں پر پھر ایک غلط فہمی ذہنوں میں پیدا ہو جاتی ہے اور وہ یہ ہے کہ اگر دین کی دعوت اور شہادتِ حق کا جذبہ رکھنے والے افراد مسلمانوں کے سامنے اپنے قول و عمل سے حق کی شہادت دے دیں تو وہ اس ذمے داری سے سبک دوش ہو جاتے ہیں، غیر مسلموں تک کلمہ حق پہنچے یا نہ پہنچے اور حق کی قولی و عملی شہادت ان کے سامنے ادا کی جائے یا نہ کی جائے!

لیکن یہ بہت بڑی بھول ہے جس میں ہم مبتلا ہو گئے ہیں، قرآن مجید میں جہاں امت مسلمہ کا مقصد وجود ”شہادتِ حق“ بیان کیا گیا ہے اور اُمت کو ”شہداء“ کے منصب پر فائز

کیا گیا ہے وہاں تین فریقوں کا ذکر ہے (۱) اللہ کا رسول، جن کی ذمے داری ہے کہ وہ امت کے سامنے حق کی قوی و عملی شہادت دیں۔ (۲) امت مسلمہ، جس کی ذمے داری ہے کہ ”الناس“ نوع انسانی کے سامنے حق کی قوی و عملی شہادت دے (۳) ”الناس“ — نوع انسانی — بالفاظ دیگر امت مسلمہ کے باہر کے افراد یعنی غیر مسلم، جن کے سامنے امت مسلمہ — مسلمانوں — کو اپنے قول و عمل سے حق کی گواہی دینی ہے۔ قرآن مجید کے الفاظ یہ ہیں:

وَ كَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ
وَيَكُونَ الرَّسُولُ عَلَيْكُمْ شَهِيدًا ۗ

(البقرہ: ۱۴۳)

”اور اس طرح ہم نے تم کو بہترین امت بنایا تاکہ تم انسانوں پر (حق کے) گواہ بنو اور رسول تم پر (حق کے) گواہ بنیں۔“

اور سورہ حج کے الفاظ یہ ہیں:

هُوَ سَمَّكُمُ الْمُسْلِمِينَ مِنْ قَبْلُ وَ فِي هَذَا لِيَكُونَ الرَّسُولُ
شَهِيدًا عَلَيْكُمْ وَ تَكُونُوا شُهَدَاءَ عَلَى النَّاسِ ۗ

(الحج: ۷۸)

”اُس نے اس سے قبل تمہارا نام ”مسلم“ رکھا ہے اور اس (قرآن) میں تمہارا نام مسلم ہے تاکہ رسول تم پر (حق کے) گواہ بنیں اور تم انسانوں پر (حق کے) گواہ بنو۔“

حقیقت یہ ہے کہ ”شہادتِ حق“ کا تعلق اصلاً غیر مسلموں ہی سے ہے اور جب تک ان کے سامنے حق کی شہادت ادا نہ کی جائے امت مسلمہ اس ذمے داری سے سبک دوش نہیں ہو سکتی۔

اقامتِ دین

ایک اور پہلو سے — اور یہ پہلو دوسرے پہلوؤں سے کسی طرح کم اہم نہیں ہے — غور کیجیے، ہمارا نصب العین ”اقامتِ دین“ ہے۔ قرآن مجید کی رو سے تمام انبیاء اور اُن کی تفکیک کردہ تمام امتوں کا یہی نصب العین رہا ہے۔

شَرَعَ لَكُمْ مِنَ الدِّينِ مَا وَصَّى بِهِ نُوحًا وَالَّذِي أَوْحَيْنَا

إِلَيْكَ وَمَا وَصَّيْنَا بِهِ إِبْرَاهِيمَ وَمُوسَىٰ وَعِيسَىٰ أَنْ أَقِيمُوا
الدِّينَ وَلَا تَتَفَرَّقُوا فِيهِ ط

(الشوری: ۱۳)

”اللہ نے تمہارے لیے وہی دین مشروع کیا جس کی وصیت اس نے نوح کو کی تھی اور جس کی وحی (اے نبی!) ہم نے تم پر کی ہے اور جس کی وصیت ہم نے ابراہیم، موسیٰ اور عیسیٰ کو کی تھی (اس مقصد کے لیے) کہ دین قائم کرو اور اس میں تفرقہ اختیار نہ کرو۔“

اقامتِ دین اپنے جامع مفہوم کے لحاظ سے تین اجزا پر مشتمل ہے:

(۱) دین کی کامل اور مخلصانہ پیروی (۲) دین کی دعوت (۳) دین کو غالب کرنے کی جدوجہد۔ پہلے جز کا تعلق ہر مسلمان کی اپنی زندگی سے ہے، دوسرے جز کے بارے میں یہ واضح ہو چکا کہ اس کے اصل مخاطب غیر مسلم ہیں، اب آئیے، اس کے تیسرے جز پر غور کریں کہ ہمارے ملک میں اس جدوجہد کی کیا شکل ممکن ہے؟

بھارت میں مسلمان بہ مشکل دس کروڑ ہیں گویا وہ کل آبادی کا چھٹا حصہ ہیں^(۱)، تعداد سے قطع نظر معاشی حالت، تعلیم، تنظیم اور سیاسی پہلو سے وہ عظیم اکثریت کے مقابلے میں خاصے پس ماندہ ہیں، ان کی حیثیت اس ملک میں فیصلہ کن نہیں ہے، یہاں اسلامی انقلاب کی عملی صورت اس کے سوا کچھ نہیں کہ غیر مسلم اکثریت کا معتد بہ حصہ اسلام سے متاثر ہو اور اُسے تحریکِ اسلامی کے کارکنوں کی سیرت و کردار اور ان کی صلاحیتوں کے بارے میں حسنِ ظن ہو، بہ ظاہر اس ملک میں اسلامی انقلاب کی واحد صورت یہی ہے، غیر مسلموں کو نظر انداز کر کے تنہا مسلمانوں کے بل پر اسلامی انقلاب کی اس ملک میں کوئی صورت نظر نہیں آتی، اس لیے ہم اگر اپنے نصب العین میں مخلص ہیں تو اس کا اولین تقاضا یہ ہے کہ ہم برادرانِ وطن تک دین کی دعوت پہنچانے کی ان تھک جدوجہد کریں ورنہ بہ ظاہر حالات اسلامی انقلاب لانے کا خواب کبھی بھی شرمندہ تعبیر نہ ہو سکے گا۔

تحریکِ اسلامی بین الانسانی تحریک ہے

ایک اور پہلو سامنے رکھیے، تحریکِ اسلامی جس کے ہم خادم و علم بردار ہیں، اس کے بارے میں آغازِ تحریک سے یہی کہا اور سمجھا گیا کہ وہ مسلمان کی قومی تحریک نہیں، بلکہ اسلام کی

(۱) واضح رہے کہ آبادی کا یہ تخمینہ اب سے کم و بیش ربع صدی پہلے کا ہے۔ (ناشر)

بین الانسانی اور بین الاقوامی تحریک ہے اور اسلام مسلمانوں کا نہیں، رب العالمین کا دین ہے اور تمام انسانوں کے لیے ہے، اس لیے وہ تحریک، اسلامی تحریک نہیں ہے جو صرف مسلمانوں کی ہدایت و اصلاح یا ان کے مسائل کے حل کے لیے فکر مند ہو۔ اسلامی تحریک وہ اور صرف وہ ہے جس کے پیش نظر مسلم، غیر مسلم، سب ہی انسانوں کی ہدایت و اصلاح ہو اور مسلمانوں کے قومی مسائل نہیں، سارے انسانوں کے حقیقی انسانی مسائل اس کے پیش نظر ہوں اور وہ ان کی دنیوی کامرانی اور آخروی فلاح کے لیے جدوجہد میں مصروف ہو۔

(ملاحظہ ہو تحریک اسلامی کی بنیادی کتاب ”مسلمان اور موجودہ سیاسی کشمکش حصہ سوم“ اور ”مسئلہ قومیت“)

یہ بات اگر صحیح ہے اور یقیناً صحیح ہے اور کتاب و سنت کے بعد تحریک اسلامی کا اولین لٹریچر اس کا شاہد عدل ہے تو اس تحریک کو مسلمانوں کی قومی تحریک بننے سے بچانے اور اس کا بین الاقوامی اور بین الانسانی کردار بحال رکھنے کی ہمیں ہر ممکن کوشش کرنی چاہیے۔ لیکن آغاز تحریک میں اس حقیقت کی بار بار یاد دہانی کے باوجود تحریک اسلامی ہند کا دائرہ کار عملاً مسلمانوں تک محدود ہو کر رہ گیا اور تحریک اسلامی کے کارکن مسلمانوں کے مسائل میں اُلجھ کر رہ گئے۔ اسباب کچھ ہوں، حقیقی صورت حال یہی ہے، ہمارا مخاطب غیر مسلموں سے برائے نام رہا، ہمارا دائرہ کار اصلاً اور عملاً مسلم ملت رہی، ہم مسلمانوں کے مسائل کے حل کے لیے شب و روز فکر مند رہے اور غیر مسلموں کے مسائل عملاً نظر انداز ہوتے رہے۔ کیا یہ چیز تحریک اسلامی کے لیے سم قاتل نہیں ہے اور اگر یہی روش جاری رہی تو کیا تحریک اسلامی مسلمانوں کی ایک قومی تحریک نہ بن جائے گی۔

اس صورت حال کا مداوا اس کے سوا کچھ نہیں کہ ہم مسلمانوں کی طرح غیر مسلموں کو بھی اپنا مخاطب بنائیں، ہمارے دائرہ دعوت اور دائرہ کار، دونوں میں دونوں ملتیں۔ مسلم اور غیر مسلم — شامل ہوں، ہم انبیاء علیہم السلام کے اسوہ کی روشنی میں تمام بندگان خدا کے لیے ناصح آمین — بھی خواہ اور امانت دار ہوں اور جس طرح رسول اللہ ﷺ کفار و مشرکین کی اصلاح اور ان کی دنیوی و آخروی کامرانی کے لیے فکر مند رہے اور ان کے غم میں دن رات گھلتے تھے:

فَلَعَلَّكَ بَاخِعٌ نَّفْسَكَ عَلَىٰ آثَارِهِمْ إِنْ لَمْ يُؤْمِنُوا بِهِذَا

الْحَدِيثِ أَسَفًا (الکہف: ۶)

”تو شاید تم (اے محمدؐ) ان کے پیچھے غم کے مارے اپنی جان کھودینے والے ہو اگر یہ (کفار و مشرکین) اس بات (حق کی دعوت) پر ایمان نہیں لائے۔“

اسی طرح ان کی پیروی میں تحریکِ اسلامی کے کارکن ان کی اصلاح کے لیے فکر مند اور ان کے بگاڑ پر ملول اور غمگین ہوں۔ صرف اس صورت میں ہم تحریکِ اسلامی کا اصولی اور بین الانسانی کردار بحال کر سکتے اور انبیاء علیہم السلام اور خاتم النبیین ﷺ کے سچے جانشین بن سکتے ہیں۔ یہاں گفتگو تحریکِ اسلامی سے وابستہ افراد کے عملی رویے کے بارے میں ہو رہی ہے ورنہ جہاں تک جماعتِ اسلامی ہند کی ”چہار سالہ پالیسی اور پروگرام“ کا تعلق ہے، کئی میقاتوں سے اُس میں مسلمانوں کی اصلاح کے ساتھ غیر مسلموں میں دعوت اور مسلمانوں کے مسائل کے ساتھ غیر مسلموں کے مسائل کو بھی واجبی اہمیت دی گئی ہے۔

تحریکِ اسلامی کا مفاد

یہ صرف تحریک کی اصولی اور بین الانسانی حیثیت کو برقرار رکھنے ہی کا سوال نہیں ہے بلکہ تحریک کے مفاد کا تقاضا بھی یہی ہے۔ کوئی اجتماعی تحریک، جسے مسلمانوں تک محدود رکھا جائے، غیر مسلموں میں شکوک و شبہات کے جنم لینے کا ذریعہ بنے گی اور نتیجتاً فرقہ وارانہ رنگ اختیار کرنے یا فرقہ واریت کا لیبیل لگنے سے بچ نہ سکے گی بالخصوص جب کہ یہ تحریک اپنے آپ کو صرف ”مذہبی امور“ تک محدود نہ رکھے، اجتماعی امور میں بھی دخل دے اور مسلمانوں کے مسائل کے حل کے لیے تنگ و دو بھی کرے۔ اس صورت میں غیر مسلموں میں آپ کی جماعت اور آپ کی تحریک سے بُعد پیدا ہونا ایک فطری بات ہوگی اور ہندوستان کی موجودہ فضا اس بُعد کو بہت آسانی سے بدگمانیوں، تلخیوں اور نفرتوں میں تبدیل کر دے گی اور غیر مسلم تحریکِ اسلامی کی مخالفت اور مزاحمت کے لیے اُٹھ کھڑے ہوں گے۔ لیکن اگر آپ کلمہ حق کو غیر مسلموں تک پہنچانے کی جدوجہد کریں اور اپنے قول و عمل اور اپنے حُسنِ عمل اور حسنِ سلوک سے اُن پر یہ واضح کر سکیں کہ آپ

ان کے لیڈروں سے زیادہ اُن کے بہی خواہ اور اُن کی دنیوی کامرانی اور اخروی نجات کے لیے دل سوزی سے فکر مند ہیں اور آپ کے رویہ سے اُن پر یہ حقیقت بغیر کسی اشتباہ کے منکشف ہو جائے کہ اسلامی تحریک مسلمانوں کی قومی تحریک نہیں ہے اور نہ اُس کے سامنے صرف مسلمانوں کے مسائل ہیں، بلکہ وہ ایک اصولی اور انسانی تحریک ہے، جس کے سامنے ملک کے تمام انسانوں کی دنیوی و اخروی فلاح ہے تو آپ شکوک و شبہات کی فضا کو بہت بڑی حد تک ختم کر سکیں گے اور غیر مسلموں کے سنجیدہ طبقہ کے ایک معتد بہ حصہ کا حسن ظن اور اعتماد حاصل کر سکیں گے جو تحریک اسلامی کے لیے بہت کچھ سود مند اور اس کی تقویت کا موجب ہوگا۔

ملی مسائل

حقیقت یہ ہے کہ تحریک اسلامی کی اصولی اور بین الانسانی حیثیت کو ذہناً تسلیم کرنے کے باوجود، آزادی ہند کے بعد کے شدید اور نازک حالات میں مسلمانوں کے پیچیدہ مسائل نے ہمارے ذہن، ہمارے اوقات، ہماری صلاحیتوں اور ہمارے ذرائع و وسائل کو اس طرح الجھائے رکھا کہ ہم غیر مسلموں کے لیے اُن کا کوئی قابل ذکر حصہ فارغ نہ کر سکے لیکن اس الجھاؤ کے باوجود مسلمانوں کے مسائل حل نہ ہو سکے۔ حقیقت یہ ہے کہ مسلمانوں کے مسائل خواہ وقتی طور پر کچھ حل ہو جائیں، ان کا مستقل حل آسان نہیں ہے، ان مسائل کی جڑیں بہت گہری ہیں، یہ کوئی سیاسی مسئلہ نہیں ہے جسے کوئی حکومت یا سیاسی پارٹی حل کر سکے۔ یہ خالص سماجی مسئلہ ہے، مسلمانوں کے مسائل ان کی اپنی کم زوریوں کے علاوہ ہندو مسلم کشمکش کی پیداوار ہیں اور اس کشمکش کی تاریخ ہزار سال پرانی ہے۔ مسلمانوں کا غیر اسلامی کردار، ان کی غیر اسلامی اور ملوکیت پر مبنی حکومتیں، غیر مسلموں کو اسلام سے متعارف کرانے سے ان کی بجرمانہ غفلت اور غیر مسلموں کے انسانی و اسلامی حقوق کی ادائیگی میں اُن کی جانب سے مسلسل کوتاہی، یہ ہیں وہ امور جنہوں نے اس کشمکش کو جنم دیا، پھر انگریزوں نے اپنے مقاصد کے لیے ”لڑاؤ اور حکومت کرو“ (Divide and Rule) کی پالیسی کے تحت مختلف طریقوں سے اس کشمکش کو بہت زیادہ بڑھا دیا۔ دورِ غلامی کی ہندو مسلم سیاسی کشمکش سے اس میں اور اضافہ ہوا، تقسیم ہند اور دونوں قوموں کی ہندستان اور پاکستان سے منتقلی اور ہولناک اور وسیع فسادات نے اس کشمکش کو خطرناک حد تک

زہریلا بنا دیا اور فرقہ پرست عناصر نے اپنے پست مقاصد کے تحت اسے بہت زیادہ بڑھا چڑھا کر ہندو ذہن میں گھول دیا اور اس طرح مسلمانوں کی ماضی و حال کی تصویر کو بُری طرح مسخ کر کے اُسے خطرناک حد تک بھیانک بنا دیا۔

یہ ہے ملٹی مسائل کی اصل بنیاد! اس صورت حال کا علاج کیا یہ ہے کہ ہم مسلمانوں کے مسائل ہاتھ میں لے کر اور اُس کے لیے ارباب اقتدار اور غیر مسلم عوام سے کشمکش کر کے معاملہ کو اور الجھادیں یا یہ ہے کہ ان مسائل میں زیادہ الجھنے کے بجائے دین حق کے داعی بن کر اُنھیں، مسلمانوں کی زیادہ سے زیادہ اصلاح کرنے کے ساتھ غیر مسلموں کے سامنے اپنے قول و عمل سے حق کی بہترین شہادت دیں اور غیر مسلم عوام و خواص کی اُن تمام غلط فہمیوں اور بدگمانیوں کو دور کریں جو مسلمانوں کے غلط کردار، اسلام کے عدم مطالعہ اور انگریزوں اور فرقہ پرستوں کے جھوٹے پروپیگنڈے سے اسلام اور مسلمانوں کے بارے میں پیدا ہو گئی ہیں اور محض اپنے مسائل کے حل میں منہمک ہونے کے بجائے اُن مسائل کے حل کے لیے فکر مند ہوں جو سب اہل ملک کو پریشان کیے ہوئے ہیں اور اسلام کی روشنی میں اُن کا صحیح اور موزوں حل برادران وطن کے سامنے پیش کریں، صرف اسی طرح نفرت، بدگمانیوں اور تلخیوں کی فضا ختم ہوگی، برادران وطن اسلام اور اسلامی کردار سے متاثر ہوں گے اور اس کے نتیجے میں ہندو مسلم تعلقات بہتر ہوں گے اور مسلمانوں کے مسائل یکے بعد دیگرے حل ہو سکیں گے۔ — برادران وطن میں حق کی دعوت ہی سے مسلمانوں کے مسائل کے حل ہونے کی توقع کی جاسکتی ہے، اس کے بغیر وہ حل ہونے کے بجائے مزید الجھتے چلے جائیں گے۔

ملکی مسائل

جس طرح ملت کے مسائل ہمارے مسائل ہیں، اسی طرح ملک کے مسائل بھی ہمارے ہی مسائل ہیں، ہم سب ایک ہی جہاز میں سوار ہیں، یہ جہاز کامیابی سے پار اترے گا تو ہم سب نجات پائیں گے اور یہ جہاز خدا نخواستہ غرق ہو جائے گا تو ہم سب غرق ہو جائیں گے، ہم ملک کے مسائل سے کسی طرح صرف نظر نہیں کر سکتے، یہ ہماری زندگی و موت کا مسئلہ ہے۔ پھر ایک ایسی تحریک جو مسلمانوں کی قومی تحریک ہونے کے بجائے اصولی اور بین الانسانی تحریک ہے،

اپنے ملک کے باشندوں کے مسائل سے کس طرح صرف نظر کر سکتی ہے اُن کے مسائل اُس تحریک کے اپنے مسائل ہیں اور ان کی فلاح و بہبود کے لیے فکر مند ہونا اس کی دعوت کا فطری تقاضا ہے۔

اسی کے ساتھ علم و بصیرت کی بنیاد پر ہم یقین رکھتے ہیں کہ ملک کے تمام پیچیدہ مسائل کا حل اسلام اور صرف اسلام میں ہے، اللہ کے بھیجے ہوئے نظام زندگی کے سوا کوئی دوسرا نظام انسانوں کے مسائل حل ہی نہیں کر سکتا۔ انسان کے پاس وہ علم و دانش ہی نہیں جس سے وہ سب انسانوں کے مسائل کا حل تجویز کر سکے، نہ وہ ظرف ہے جس سے یہ توقع لگائی جاسکے کہ وہ سب انسانوں کے مسائل کو یکساں اہمیت دے گا اور سب کے ساتھ یکساں انصاف کر سکے گا، آج تک انبیاء علیہم السلام کے علاوہ کوئی انسان یا انسانوں کا گروہ نہیں پایا گیا جو کامل علم و دانش رکھتا ہو یا سب انسانوں کے لیے یکساں سوچ سکتا اور سب کے ساتھ یکساں سلوک کر سکتا ہو، یہ خدا ہی ہے جس کا علم کامل، جس کی دانش بے خطا اور جو انسانی فطرت اور نوع انسانی کے عروج و زوال اور اس کی دُنوی و اُخروی کامرانی اور دُنوی و اُخروی ناکامی کی راہوں سے کما حقہ آگاہ ہے جو سب انسانوں کا خالق، پروردگار، مالک معبود اور حاکم و فرمان روا ہے، جس کی ذات ظلم کے ہر شائبہ سے پاک ہے اور جس نے اپنا دین صرف اِس لیے نہیں بھیجا کہ انسان اس کے ذریعے اُس کا قرب اور اُس کی رضا حاصل کر سکے اور جنت کی ابدی و لازوال نعمتوں سے ہم کنار ہو سکے بلکہ اس دین کے آنے کا منشا یہ بھی ہے کہ انسانوں کو عدل و قسط اور امن و سلامتی کی نعمتیں ملیں۔

قرآن مجید میں ہے:

لَقَدْ أَرْسَلْنَا رُسُلَنَا بِالْبَيِّنَاتِ وَأَنْزَلْنَا مَعَهُمُ الْكِتَابَ وَالْمِيزَانَ
لِيَقُومَ النَّاسُ بِالْقِسْطِ ۗ

(الحج: ۲۵)

”بے شک ہم نے اپنے رسول کھلے دلائل و معجزات کے ساتھ بھیجے اور اُن کے ساتھ اپنی کتاب اُتاری یعنی میزان عدل تاکہ انسان انصاف قائم کریں۔“

معلوم ہوا کہ انبیاء و رسل کی بعثت اور کتب الہی کے نزول کا بنیادی مقصد یہ بھی ہے کہ دُنیا میں عدل و قسط قائم ہو اور سب انسانوں کے مسائل متصفانہ طور پر حل ہوں، یہی نہیں قرآن مجید سے یہ بھی واضح ہوتا ہے کہ اُمت مسلمہ کا دنیا میں مقام یہ ہے کہ وہ ”قوام بالقسط“ — عدل و انصاف کو قائم کرنے والی ہے:

يَا أَيُّهَا الَّذِينَ آمَنُوا كُونُوا قَوْمِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنفُسِكُمْ أَوِ الْوَالِدِينَ وَالْأَقْرَبِينَ ۚ إِن يَكُنْ غَنِيًّا أَوْ فَقِيرًا فَاللَّهُ أَوْلَىٰ بِهِمَا ۚ فَلَا تَتَّبِعُوا الْهَوَىٰ أَنْ تَعْدِلُوا ۗ وَإِنْ تَلَوَّا أَوْ تَعْرَضُوا فَإِنَّ اللَّهَ كَانَ بِمَا تَعْمَلُونَ خَبِيرًا (النساء: ۱۳۵)

”اے ایمان لانے والو! انصاف کے قائم کرنے والے اور اللہ کے لیے (حق کی) گواہی دینے والے بنو اگرچہ اس کی زد تمہاری اپنی ذات، اپنے والدین اور رشتہ داروں پر پڑتی ہو، فریق معاملہ خواہ مال دار ہو یا غریب، اللہ تم سے زیادہ ان کا خیر خواہ ہے لہذا اپنی خواہش نفس کی پیروی میں عدل سے روگردانی نہ کرو اور اگر تم نے لگی لپٹی بات کہی یا سچائی سے پہلو بچایا تو جان لو کہ جو کچھ تم کرتے ہو اللہ کو اس کی خبر ہے۔“

لیکن ہمارے ملک میں عدل و قسط جیسی قائم ہو سکے گا اور اسلام کی روشنی میں ملک کے مسائل کو حل کرنے کے امکانات اسی وقت پیدا ہو سکیں گے جب ہم بڑے پیمانے پر برادران وطن کو اسلام کا تعارف کرائیں اور انہیں مطمئن کر دیں کہ اسلام نہ صرف یہ کہ تقرب الہی اور نجات اخروی کا ضامن ہے بلکہ ملک اور عالم انسانی کے پیچیدہ مسائل کا حل اور عدل و قسط کا قیام بھی اسی کے ذریعے ممکن ہے۔

مواعظ و مشکلات

آئیے، اب اس راہ کے حقیقی یا موہوم مواعظ و مشکلات پر بھی ایک نظر ڈالیں۔

عدم روابط

ایک بڑا — سب سے بڑا مانع یہ بتایا یا محسوس کیا جاتا ہے کہ برادران وطن سے ہمارے روابط نہیں ہیں، اور روابط نہیں ہیں تو دعوت کا کام کس طرح انجام دیا جاسکتا ہے۔ یہ عذر کبھی زبانوں پر آجاتا ہے اور زبانوں پر نہ بھی آئے تو دل و دماغ پر ضرور چھایا رہتا ہے لیکن کسی تحریک کے علم بردار کے لیے یہ عذر گناہ بدتر از گناہ سے کم نہیں، تحریک کے علم بردار روابط نہ ہونے کا بہانہ ڈھونڈ کر گھر نہیں بیٹھ رہتے، وہ اپنے یقین سے مجبور ہو کر اپنی تحریک کے مفاد اور اپنے پروگرام کے رد و عمل لانے کے لیے زیادہ سے زیادہ انسانوں — اُن جانے انسانوں — تک پہنچتے ہیں اور اُن سے زیادہ سے زیادہ روابط بڑھاتے ہیں، اگر وہ ایسا نہیں کرتے تو یقین کر لینا

چاہیے کہ وہ کسی تحریک کے علم بردار نہیں، کسی جامد نظریہ و مسلک کے رسمی اور بے جان پیرو ہیں۔ لیکن روابط کے نہ ہونے کی بات حقیقتاً صحیح نہیں ہے۔ دنیوی امور و معاملات کی انجام دہی کے سلسلے میں ہم برادران وطن سے روابط رکھنے پر مجبور ہیں، ان روابط کو وسیع بھی کیا جاسکتا ہے اور گہرا اور قریبی بھی۔ ایمر جنسی سے پہلے بھی جماعت کے مختلف پروگراموں کے ذریعے غیر مسلموں سے ہمارے روابط میں خاصا اضافہ ہوا تھا، جماعت پر پابندی لگنے کے بعد جماعت کا چرچا غیر مسلموں میں عام ہوا، اخبار پڑھنے اور ریڈیو سننے والے ہر غیر مسلم کے لیے جماعت اسلامی ایک سوالیہ نشان بن گئی، ایمر جنسی کے دوران پورے ہندستان میں ہزار ہا غیر مسلموں سے جیل کے اندر اور جیل کے باہر روابط قائم ہوئے، یہی نہیں، بہت سے غیر مسلم جماعت کے کارکنوں کے اسلامی کردار، اُن کے حسن سلوک اور ان کی دعوتی مساعی سے متاثر ہوئے اور اب صورت حال یہ ہے کہ تھوڑی سی کوشش سے جماعت اسلامی کے اجتماعات میں غیر مسلم بڑی تعداد میں آتے، جماعت کی دعوت سے متاثر ہوتے اور جماعت کے کاموں کے لیے اپنا تعاون تک پیش کرتے ہیں۔ کیا روابط اس کے علاوہ کسی اور شے کا نام ہے؟ پھر جماعت کی پالیسی اور پروگرام میں بہت سے ایسے کام بتائے گئے ہیں جن کو اگر کیا جائے تو غیر مسلموں سے روابط زیادہ قریبی، زیادہ وسیع اور زیادہ مستحکم ہو سکتے ہیں — یہ ہے حقیقی صورت حال! اگر ہم اب بھی روابط کے نہ ہونے کا رونا روتے ہیں تو یہ صرف ہماری کوتاہی اور بے عملی ہے ورنہ اتنے اچھے روابط اور مواقع کبھی بھی پیدا نہیں ہوئے تھے۔

دعوت بے نتیجہ ہے

دوسرا بہت بڑا مانع یہ ہے کہ بہت سے لوگ اس کام کو عبث اور بے فائدہ خیال کرتے ہیں، اُن کے نزدیک اس کام کا کوئی فائدہ نہیں ہے، ایک بے نتیجہ اور بے فائدہ کام کو آخر آدمی کیوں کرے؟

لیکن سوال یہ ہے کہ ہم اس نتیجہ پر کس طرح پہنچے؟ کیا ہم نے برادران وطن میں سالہا سال کام کیا اور اس کا کوئی نتیجہ برآمد نہیں ہوا یا دعوتی جدوجہد کے بغیر ہم نے گھر بیٹھے ایک نتیجہ نکال لیا ہے؟ بلا خوف تردید کہا جاسکتا ہے کہ بات دوسری ہے، ہم دعوتی جدوجہد — مسلسل دعوتی

جدوجہد کے بغیر اس نتیجے پر پہنچ گئے ہیں کہ یہ ایک لاجسٹیکل کام ہے۔ لیکن عقلی، دینی، اخلاقی، عملی، کسی پہلو سے بھی کام کیے بغیر اس طرح کا نتیجہ اخذ کر لینا اور اُس کی بنیاد پر ایک فریضہ بلکہ مقصد حیات سے دست بردار ہو جانا کسی طرح بھی صحیح نہیں ہے۔

مان لیجیے کہ برادرانِ وطن کو مسلسل دعوتِ حق پہنچانے کے باوجود کوئی شخص بھی اس سے متاثر نہیں ہوتا تو کیا ہم ناکامی سے دوچار ہوئے اور ہماری جدوجہد بے نتیجہ رہی؟ نہیں، ہرگز نہیں، ہمارا کام اپنی ذمہ داری کو مکمل حلقہ انجام دینا ہے اور بس! اگر ہم نے اپنے فرض کو ادا کر دیا تو ہم کامیاب و بامراد ہوئے اور اللہ کی رضا اور فلاحِ اُخروی کے مستحق ہو گئے۔ اس سے بڑے اور کس نتیجے کی ہم توقع لگاتے ہیں؟۔ جن لوگوں نے اس پیغام کو ٹھکرا دیا، وہ اللہ کے یہاں ماخوذ اور معتبوب ہوں گے، نبی کریم ﷺ کو خطاب کرتے ہوئے فرمایا گیا:

فَإِنَّمَا عَلَيْكَ الْبَلْغُ وَ عَلَيْنَا الْحِسَابُ ۝ (الرعد: ۴۰)

” (اے نبی!) تم پر صرف دعوت و تبلیغ کی ذمہ داری ہے اور (اُن کا) حساب ہمارے ذمہ ہے۔“

یعنی تم اپنا کام کیے جاؤ، انجام کو خدا کے حوالے کر دو، منکرینِ حق کے حساب کے لیے وہ کافی ہے، تمام امور کا فیصلہ اور انجام اسی کے ہاتھ میں ہے:

وَلِلَّهِ عَاقِبَةُ الْأُمُورِ ۝ (الحج: ۳۱)

” اور اللہ ہی کے لیے معاملات کا انجام ہے۔“

ہم تو ہم افضل الانبیاء کے بس میں بھی یہ بات نہ تھی کہ وہ جس کو چاہتے اسے ہدایت مل جاتی، ہدایت تو صرف اللہ کے ہاتھ میں ہے، وہ جس کو چاہتا ہے ہدایت سے نوازتا ہے اور جسے چاہتا ہے ہدایت سے محروم رکھتا ہے، قرآن مجید میں نبی ﷺ کو خطاب کر کے فرمایا گیا:

إِنَّكَ لَا تَهْدِي مَنْ أَحْبَبْتَ وَ لَكِنَّ اللَّهَ يَهْدِي مَنْ يُشَاءُ ۚ

(التقص: ۵۶)

”یقیناً تم جسے چاہو اُسے ہدایت نہیں دے سکتے، اللہ جسے چاہتا ہے اُسے ہدایت دیتا ہے۔“

یہ ایک تاریخی واقعہ ہے کہ رسول اللہ ﷺ کی ساری کوششوں اور دُعاؤں کے باوجود اسلام اور مسلمانوں کے سرپرست، آپ کے انتہائی شفیق چچا ابوطالب ایمان نہیں لائے، انھوں نے آخری وقت میں بھی آپ کی درخواست کو نظر انداز کر دیا اور باپ دادا کے دین پر دُنیا سے رخصت ہوئے۔

حضرت نوح علیہ السلام نے ساڑھے نو سو سال تک شب و روز دعوتِ حق کی جدوجہد جاری رکھی مگر چند نفوس کو چھوڑ کر، جو آپ کی دعوت پر ایمان لے آئے، پوری قوم نے آپ کی دعوت کو ٹھکرادیا اور نتیجتاً پوری قوم طوفان میں غرق کر دی گئی۔ حضرت نوحؑ کی زبانی ان کی دعوت کی روداد سنئے:

قَالَ رَبِّ إِنِّي دَعَوْتُ قَوْمِي لَيْلًا وَ نَهَارًا فَلَمْ يَزِدْهُمْ دُعَائِي
إِلَّا فِرَارًا وَ إِنِّي كُلَّمَا دَعَوْتُهُمْ لِتَغْفِرَ لَهُمْ جَعَلُوا آصَابِعَهُمْ فِي
أَذَانِهِمْ وَ اسْتَعْشَوْا ثِيَابَهُمْ وَ اصْرُؤْا وَ اسْتَكْبَرُوا اسْتِكْبَارًا...
قَالَ نُوحٌ رَبِّ إِنَّهُمْ عَصَوْنِي وَ اتَّبَعُوا مَنْ لَمْ يَزِدْهُ مَالَهُ وَ وُلْدَهُ
إِلَّا خَسَارًا وَ مَكْرُوا مَكْرًا كُبَّارًا

(نوح: ۵۰-۲۲)

”نوحؑ نے کہا، اے میرے رب! میں نے اپنی قوم کو شب و روز دعوت دی تو میری دعوت کا نتیجہ اس کے سوا کچھ نہ نکلا کہ وہ (مجھ سے) اور زیادہ دور بھاگنے لگے اور میں نے جب بھی انھیں دعوت دی تاکہ وہ تیری مغفرت کے مستحق ہوں انہوں نے اپنے کانوں میں انگلیاں ٹھونس لیں، کپڑے اوڑھ لیے، (غلظ روی پر) اصرار کیا اور بڑی سرکشی کا مظاہرہ کیا.. نوحؑ نے کہا، میرے رب! بے شک انہوں نے میری بات نہ مانی اور ان لوگوں کی پیروی کی جن کے مال و اولاد سے انہیں خسارہ ہی پہنچ سکتا ہے اور انہوں نے (حق کے خلاف) بڑی بڑی سازشیں کیں اور چالیں چلیں۔“

قوم کی اس سرکشی اور اُن کی دعوت کی اس ظاہر اُلا حاصلی کے باوجود حضرت نوحؑ دعوتِ حق کے کام سے نہ مایوس و بددل ہوئے، نہ اُسے ایک لمحہ کے لیے چھوڑنے کو تیار ہوئے بلکہ ساڑھے نو سو سال تک مسلسل یہ کام کرتے رہے۔

دعوت بے نتیجہ نہیں

پھر سوال یہ ہے کہ برادرانِ وطن میں دعوتی کام سے ہم کن نتائج کی توقع رکھتے ہیں؟ کیا بدگمانیوں، تبلیحوں اور ہندو مسلم کشمکش کی موجودہ فضا میں یہ نتیجہ کم اہمیت کا حامل ہے کہ غیر مسلم اسلام کی دعوت کو صبر و سکون کے ساتھ سننے اور اس پر غور کرنے کے لیے آمادہ ہیں اور خالص اسلامی اجتماعات میں بڑی تعداد میں دعوتِ حق کو سننے کے لیے جمع ہو جاتے ہیں۔ کیا مکہ کے دعوتی دور کے شدید حالات کے مقابلے میں یہ صورتِ حال کہیں زیادہ بہتر نہیں ہے، مشرکینِ مکہ کا رویہ تو یہ تھا:

وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ
لَعَلَّكُمْ تَعْلَبُونَ ۝

(تم اسجدہ: ۲۶)

”اور کفار نے کہا، اس قرآن کو نہ سنو اور اُس میں (جب وہ سُنا یا جائے) شور مچا کر گڑبڑ کرو، اس طرح امید ہے کہ تم غالب آ جاؤ گے۔“

وہ دعوتِ حق کا استقبال استہزاء، سب و شتم، طعن و تشنیع اور پتھروں اور تلواروں سے کرتے تھے اور اسلام کا نام لینے والوں اور اس کی دعوت دینے والوں پر لڑہ خیز مظالم ڈھاتے تھے، کیا یہ صورتِ حال ہمارے لیے ہمت افزا نہیں ہے کہ خود غیر مسلم اسلام اور قرآن کے مطالعہ کے لیے بے چین نظر آتے ہیں اور آ آ کر ہم سے قرآنِ کریم کے ترجمے، سیرتِ رسول اور اسلامی لٹریچر کا مطالبہ کرتے ہیں اور اس سے بڑھ کر یہ کہ وہ اسلام کی دعوت کو سراہنے، اسلامی تعلیمات سے متاثر ہونے اور ہم سے تعاون کرنے کے لیے تیار ہو جاتے ہیں۔ کیا یہ نتیجہ کچھ کم امید افزا ہے کہ سینکڑوں سال کی غلط فہمیوں، بدگمانیوں اور دشمنیوں کا غلیظ پردہ چاک ہو جائے اور اسلام، تحریکِ اسلامی اور اسلام کے حامل افراد کے ساتھ حسنِ ظن اور اعتماد کی فضا پیدا ہو جائے۔ میرا خیال ہے کہ اگر اس نسل میں یہی ایک بات پیدا ہو جائے اور ایک شخص بھی قبولِ حق کے لیے آمادہ نہ ہو تب بھی یہ کم حوصلہ افزا نتیجہ نہیں ہے، اسی فضا سے ان شاء اللہ یَذْخُلُونَ فِي دِينِ اللَّهِ أَفْوَاجًا کا منظر سامنے آئے گا، جب فصل اُگی ہے، جب پودے برگ و بار لائے ہیں، جب پھول کھلے ہیں تو اگلا مرحلہ پیداوار کے حاصل ہونے اور فصل کے کٹنے ہی کا ہے۔

آپ فرمائیں گے، یہ سب بجا و درست، مگر یہ تو بتاؤ کہ قبول حق کے پہلو سے نتائج کا کیا حال ہے۔ میں عرض کروں گا، کہ داعی حق کو نتائج کی پروا کیے بغیر اپنے کام میں لگے رہنا چاہیے، حقیقت یہ ہے — اور یہ حقیقت ہر وقت ہماری نگاہوں کے سامنے رہنا چاہیے — کہ ہدایت بخشنا ہمارے بس میں نہیں ہے، ہدایت تو خدا کی توفیق اور مخاطب کے اپنے ارادے پر موقوف ہے، جو چیز اپنے بس میں نہیں ہے، اسے بطور شرط کے پیش کرنا، نہ عقل کی بات ہے، نہ دین کی، نہ یہ روش کسی عملی انسان کی ہوتی ہے۔

اس اصولی بات سے قطع نظر کیا آپ کا خیال یہ ہے کہ آپ جو نبی کسی شخص کے سامنے حق کی دعوت پیش کریں گے، وہ اپنے نظریات و افکار، اپنے دین، اپنی روایات، اپنے ماضی، اپنی قوم، اپنے مفادات، ہر چیز کو چھوڑ کر فوراً حق کی دعوت قبول کرنے کے لیے تیار ہو جائے گا، مثلاً افراد کو چھوڑ کر عام انسان ایسا کبھی نہیں کرتے۔ لوگوں کو باطل نظریات و افکار، مشرکانہ ادیان، ملحدانہ فلسفوں اور دنیا پرستانہ رجحانات سے چھٹکارا دلانے کے لیے طویل دعوتی جدوجہد کی ضرورت ہوتی ہے، جس کی ابتدا بسا اوقات شدید مخالفتوں اور مزاحمتوں سے ہوتی ہے، عمر جیسا اسلام کا عظیم ہیروئی سال کی دعوتی جدوجہد کے بعد مسلمانوں کو ملاتھا اور اسلام لانے سے پہلے اس مردِ جلیل نے اسلام کی مخالفت اور مسلمانوں کی اذیت رسانی میں کوئی کسر نہ اٹھا رکھی تھی۔

اور یہ کچھ اسلام کے ساتھ مخصوص نہیں ہے، کوئی نظریہ اور کوئی تحریک ہو، اُسے اپنانے اور سابق نظریات و افکار کو چھوڑنے میں بالعموم ایک طویل مدت لگتی ہے اور یہ تبدیلی طویل دعوتی جدوجہد اور صبر آزما مخالفتوں کے جھوم میں آتی ہے۔ شرک، الحاد اور دنیا پرستی کے موجودہ ہوش رُبا دور میں دوسرے نظریات کے مقابلہ میں اسلام کی دعوت اور وہ بھی خالص اسلام کی جامع و کامل دعوت کو قبول کرنا جب کہ عامۃ المسلمین کی زندگیاں اسلام سے کوسوں دُور ہوں، سب سے زیادہ مشکل کام ہے کیوں کہ یہ دعوت شرک، الحاد، مادہ پرستی، خواہش پرستی، ہر چیز کی ضد ہے اور اسے قبول کرنے کے نتیجے میں انسان کو اپنا سب کچھ تبدیل کرنا اور عظیم قربانیاں دینی ہوتی ہیں اور وہ بھی دنیا کے کسی نفع فائدہ کے بہ جائے صرف اجرِ آخرت کے لیے!

اس حقیقت کے باوجود کہ حق کو قبول کرنا سخت دشوار کام ہے، سوال یہ ہے کہ اب تک کا

تجربہ کیا ہے؟ کیا یہی کہ غیر مسلموں نے اسلام کی دعوت کو ہمیشہ بہرے کانوں سے سنا ہے اور حق کی دعوت کو پوری حقارت کے ساتھ ٹھکرا دیا ہے یا یہ ہے کہ مخالفتوں اور مزاحمتوں کے ہجوم میں خلقِ خدا نے اُس کا خیر مقدم بھی کیا ہے اور اُسے قبول کر کے اس کی راہ میں ہر طرح کی مصیبتیں برداشت کی ہیں۔ تاریخ دوسری صورت میں جواب دیتی ہے۔ رسول اللہ ﷺ اور آپ کے مقدس ساتھیوں کی دعوتی مساعی اور اعلائے کلمۃ اللہ کی جدوجہد کے نتیجے میں بالآخر پورا عرب مسلمان ہو جاتا ہے، پھر خلافتِ راشدہ کے دور میں اسلام کی دعوت عرب کے باہر کے ممالک کا رخ کرتی ہے اور پچیس تیس سال کے عرصہ میں شام، عراق، ایران، افغانستان، روم اور مصر میں اسلام بڑے پیمانے پر پھیل جاتا ہے اور مراکش، تونس، حبشہ، لیبیا اور الجزائر جیسے ملکوں میں بھی اسلام قبولیتِ عام کی شکل اختیار کر لیتا ہے، پھر ہندستان، لنکا، انڈونیشیا، ملیشیا، چین، روس اور اسپین وغیرہ، ایشیا اور یورپ کے بہت سے ملکوں میں اسلام تیزی سے پھیل جاتا ہے، یہ سب کچھ صحابہ کرام، تابعین، تبع تابعین، عرب تجار، علمائے حق اور صوفیائے کرام کی دعوتی مساعی ہی کا ثمرہ تھا، دُنیا میں تقریباً ایک ارب مسلمانوں کا وجود اس بات کا ناقابل تردید ثبوت ہے کہ اسلام کی دعوت میں غیر معمولی کوشش اور مقبولیت کا غیر معمولی سامان موجود ہے۔

آپ کہیں گے، یہ گزشتہ دور کی بات ہے، آج مسلمانوں کی بے عملی بلکہ بد عملی کے نتیجے میں دعوتِ اسلامی اپنا اثر و نفوذ کھو چکی ہے۔ لیکن یہ بات آپ نے کسی سروے کی بنیاد پر کہی ہے یا اس طرح کی رپورٹ آپ کو ان لوگوں نے دی ہے جو دعوتِ حق کا کام کر رہے ہیں، حقیقت یہ ہے کہ یہ تاثر کسی طرح صحیح نہیں ہے، ہماری معلومات اس کے بالکل برعکس ہیں۔ اسلام کی دعوت کا کام اگرچہ منظم اور وسیع پیمانے پر اب بھی نہیں ہو رہا ہے، مگر افریقہ میں اسلام بہت تیزی سے پھیل رہا ہے اور یورپ کے پورے ملک مسلمان ہو رہے ہیں اور ایک مسیحی مشنری کا اندازہ تو یہ ہے کہ پچیس سال کے عرصہ میں اسلام افریقہ پر چھا جائے گا۔ امریکہ اور یورپ کے مختلف ممالک میں بھی اسلامی دعوت کا کام اگرچہ حال ہی میں شروع ہوا ہے اور بہت ہی مختصر پیمانے پر ہے مگر نتائج بہت حوصلہ افزا ہیں۔ جاپان جیسے ملکوں میں بھی اسلام کے قدم جم رہے ہیں۔

آپ فرمائیں گے کہ دوسرے ممالک کی حد تک تو تمہاری بات صحیح ہے لیکن ہندستان

کی دنیا زالی ہے، یہاں دعوتِ حق کی کامیابی کے امکانات دُور دُور تک نہیں ہیں، یہاں کی زمین سنگلاخ ہے اور مخصوص سیاسی حالات نے سنگلاخی کو اور بڑھا دیا ہے۔ میں عرض کروں گا کہ آپ کے اس دعوے کے پیچھے دلائل و شواہد کیا ہیں یا یہ آپ کا محض ایک ذہنی مفروضہ ہے۔ جہاں تک حالات و واقعات کا تعلق ہے، وہ آپ کے خیال کی مکمل تردید کرتے ہیں، ہندستان کی زمین سنگلاخ نہیں، بہت نرم اور زرخیز ہے، کاشتکاراگر زمین چھوڑ کر گھر بیٹھ رہے تو اُس میں قصور زمین کا نہیں، کاشتکار کا ہے، یہ برصغیر جو بنگلہ دیش، بھارت اور پاکستان پر مشتمل ہے اور جو پہلے ایک ہی ملک تھا، اُس کی کل آبادی تقریباً پچتر کروڑ ہے جس میں لگ بھگ پچیس کروڑ مسلمان ہیں، گویا ہر تین میں ایک آدمی مسلمان ہے۔ کیا یہ سب باہر سے آئے ہوئے ہیں؟ نہیں، ان کی عظیم اکثریت مقامی ہے جو دعوت و تبلیغ کے نتیجے میں مسلمان ہوئی ہے اور جو لوگ بیرونی ممالک سے آئے ہیں وہ بھی آسمان سے نہیں اترے تھے، وہ بھی دعوتی جدوجہد کے نتیجے میں اسلام کی آغوش میں آئے تھے، برصغیر کی اس مسلم آبادی نے اسلام کو بہت سے داعی، مفکر، عالم، مصنف، محدث، مفسر، فقیہ، مجدد اور تحریکِ اسلامی کے علم بردار دیے ہیں جو عالمِ اسلام کے چوٹی کے افراد میں شمار کیے جاسکتے ہیں، گویا کمیت اور کیفیت، ہر لحاظ سے یہ سرزمین بہت زرخیز ثابت ہوئی ہے اور یہ اُس وقت ہے جب کہ اسلام کی دعوت کا کام اس ملک میں عرصہ دراز سے بند ہے اور عامۃ المسلمین کی زندگیاں غیر مسلموں کو اسلام سے دُور پھینکنے والی ہیں، اگر مسلمانان ہند کی زندگیاں اسلام کا عملی نمونہ ہوتیں اور اسلام کی دعوت کا کام حکمت، منصوبہ بندی، تنظیم اور سرگرمی کے ساتھ جاری ہوتا تو ہندستان اسلام کا عظیم الشان گہوارہ ہوتا!

آج کا ہندستان مختلف ہے

آپ فرما سکتے ہیں کہ یہ سب گزشتہ دور کی بات ہے، تقسیمِ ملک کے بعد کے حالات پہلے کے حالات سے بالکل مختلف ہیں، آج یہاں تعصبات کی غیر معمولی دیواریں حق کی راہ میں حائل ہیں، یہاں غیر مسلموں میں دعوتِ اسلامی کی کامیابی کے امکانات اب صفر کے برابر ہیں۔ مجھے اس سے ذرا بھی اختلاف نہیں ہے کہ آج کا ہندستان گزشتہ ادوار کے ہندستان سے بہت کچھ مختلف ہے۔ جس وقت یہاں عرب تاجر، علمائے حق اور صوفیائے کرام اسلام کا پیغام

لے کر آئے تھے، ملک میں اسلام کا نام و نشان نہ تھا، ہر طرف شرک، بت پرستی اور کفر کا تسلط تھا، شدید جہالت کا دور دورہ تھا، مذہبی تعصبات عروج پر تھے، چھوت چھات اور اونچ نیچ کا انتہائی زور تھا، مسلمانوں کا شمار بلیچھوں میں ہوتا تھا، اہل ملک کو اپنے فلسفہ، ریاضی، طب، ویدانت اور دھرم پر ناز تھا، زبان، لباس اور تمدن کی اجنبیت اس پر مستزاد تھی۔ بعد میں مسلمان حکمرانوں کے غیر اسلامی طرز عمل نے اس صورت حال کو اور زیادہ سنگین بنا دیا، ان شدید حالات کے باوجود اسلام کی دعوت اس ملک میں برگ و بار لائی اور کروڑوں افراد اسلام کے آغوش میں آ گئے۔ چنانچہ برصغیر میں ہرتین میں ایک آدمی اور بھارت میں ہر چھ میں ایک آدمی مسلمان ہے۔

آج حالات پہلے سے بہت کچھ مختلف ہیں، جہالت، چھوت چھات اور مذہبی تعصبات میں پہلے کے مقابلے میں خاصی کمی آ گئی ہے، آج کے تعلیم یافتہ غیر مسلم اپنی روایات، اور اپنی میتھالوجی کے بارے میں بے اطمینانی کا شکار ہیں۔ موجودہ علمی و عقلی ارتقا اور سیاسی، سماجی اور معاشی مسائل نے انھیں مجبور کر دیا ہے کہ وہ نئی راہیں تلاش کریں، انھیں اس بات پر یقین نہیں رہا ہے کہ وہ اپنی روایات اور سمرتیوں میں بیان کردہ قوانین کے ذریعے آج کی انسانیت کے، یا کم از کم بھارت کے پیچیدہ مسائل کو حل کر سکتے اور اہل ملک کو کوئی معقول، منصفانہ، ارتقا کا ضامن اور قابل عمل نظام دے سکتے ہیں۔ آج کے علمی و عقلی دور میں شرک کی کوئی گنجائش نہیں رہ گئی ہے، نہ کوئی سنجیدہ آدمی مشرکانہ خرافات کو باور کر سکتا ہے، ان حالات میں اگر ہم برادران وطن کے سیاسی حریف بننے کے بجائے ان کے ہی خواہ اور ان کے رہنما بن کر سامنے آئیں تو آج دعوت حق کی قبولیت کے امکانات پہلے سے بہت زیادہ ہیں۔

آپ کہہ سکتے ہیں کہ یہ ایک نظری و خیالی بات ہے، عملی حقائق سے اس کا کوئی تعلق نہیں ہے۔ لیکن میں واقعات کی روشنی میں یہ کہنے کی جرأت کرتا ہوں کہ آپ خیالی دنیا میں رہ رہے ہیں، آج بھی ہر سال ہزار ہا ہزار افراد اسلام کی آغوش میں آ رہے ہیں اور اسلام قبول کرنے کا یہ سلسلہ کسی دعوتی جدوجہد کے بغیر شمال سے جنوب تک آپ سے آپ جاری ہے۔ اسلام کی دعوت پیش کرنے کی جو ٹوٹی پھوٹی اور مختصر سی کوشش حال ہی میں ملک میں ہوئی ہے، قبولیت حق کے پہلو سے بھی اس کے نتائج بہت حوصلہ افزا ہیں۔

پھر کیا یہ بات ہمارے سوچنے کی نہیں ہے کہ تیس سال کی طویل اور مسلسل دعوتی جدوجہد کے باوجود بہت کم افراد جماعتِ اسلامی ہند کے رکن بن سکے ہیں، اگر تعداد کی یہ کمی ہماری ہمت شکنی کی موجب نہیں بنتی تو دعوتِ حق قبول کرنے والوں کی کمی ہماری ہمت شکنی کی موجب کیوں بنتی ہے جب کہ مسلمانوں کے مقابلہ میں غیر مسلموں میں ہمارا کام صفر کے قریب ہے اور کسی غیر مسلم کا دعوتِ حق کو قبول کر لینا کسی مسلمان کے رکن جماعت بننے سے زیادہ دشوار اور صبر آزما کام ہے۔ مجھے یقین ہے کہ اگر اسلام کی دعوت کو صبر و حکمت کے ساتھ مسلسل پیش کیا جاتا رہا تو دس مخاطبین میں سے ایک یا دو افراد کو اللہ تعالیٰ قبولیتِ حق کی سعادت عطا فرمائے گا اور بقیہ افراد، جو اقدام کی ہمت نہ کر سکیں گے وہ بھی مسلمانوں سے قریب ہوں گے، اسلام سے انہیں حسن ظن ہو جائے گا اور وہ امورِ خیر میں تحریکِ اسلامی کے ساتھ تعاون کر سکیں گے اور یہ چیز بھی تحریک کے لیے کم مفید نہیں ہے۔

عدم صلاحیت

برادرانِ وطن تک دعوتِ حق نہ پہنچانے کی ایک وجہ ہمارے کارکنوں کا یہ احساس ہے کہ ان میں اس کام کی صلاحیت نہیں ہے، لیکن یہ احساس کسی دعوت یا تحریک کے علم بردار کو زیب نہیں دیتا۔ کسی نظریہ، تحریک یا دین پر ایمان و یقین رکھنے والا صلاحیت پر غور کرنے کی مہلت نہیں پاتا، اس کا یقین، اس کا جذبہ، اس کا جنون اُسے مجبور کر دیتا ہے کہ وہ اپنی بات ہر شخص تک پہنچائے خواہ علمی و فکری لحاظ سے اس کا مقام اس سے کتنا ہی بلند کیوں نہ ہو۔ تحریکِ اسلامی کے ابتدائی دور میں ہمارے کارکنوں — کم علم اور کم صلاحیت کارکنوں نے اپنے جذبِ دروں سے مجبور ہو کر اعلیٰ سے اعلیٰ افراد تک دعوتِ حق پہنچائی ہے اور بہتر سے بہتر افراد کو تحریکِ اسلامی کے کاررواں میں شامل ہونے کے لیے آمادہ کر لیا ہے۔ حقیقت یہ ہے کہ اس کام کے لیے سب سے بڑی جس صلاحیت کی ضرورت ہے، وہ پختہ یقین، جذبِ دروں اور حق اور دعوتِ حق کے لیے والہانہ جنون ہے، افرادِ دلائل سے زیادہ یقینِ محکم، سوزِ دروں اور جنون و والہیت سے متاثر ہوتے ہیں۔ اس کے بعد جس چیز کی ضرورت ہے وہ صلاحیت نہیں، ”صلاحیت“ ہے۔ حسن کردار

اور حسن سلوک وہ لا جواب ہتھیار ہیں جو کبھی ناکام نہیں ہوتے۔ قرن اول میں دعوتِ حق کے فروغ میں جتنا دخل قرآن مجید کے دلائل اور اس کے زورِ بیان کو ہے، اتنا ہی دخل اللہ کے رسولؐ اور صحابہ کرامؓ کے حسن کردار اور حسنِ اخلاق کو ہے اور یہی حال بعد کے ادوار کا بھی ہے۔ داعیانِ حق کا ایمان و یقین، اُن کا سوزِ دروں، حق کے لیے اُن کی والہیت اور ان کا حسنِ عمل سب سے زیادہ اثر انداز ہوتا ہے۔ آج بھی جو لوگ اسلام کی خاطر اسلام کے آغوش میں آرہے ہیں، ان کی اکثریت دلائل سے زیادہ اچھے اور سچے مسلمانوں کے حسنِ کردار سے متاثر ہو کر آرہی ہے۔

واقعہ یہ ہے کہ ہمارے کارکن اس سلسلے میں خواہ مخواہ کے احساسِ کمتری میں مبتلا ہیں، وہ اگر برادرانِ وطن سے ربطِ ضبط رکھیں اور انھیں اُن سے بات چیت کرنے کا موقع ملے تو انہیں بہت جلد محسوس ہو جائے گا کہ عوام تو عوام غیر مسلم خواص بھی احساسِ کمتری کا شکار ہیں، وہ اس وقت ایک عظیمِ خلا سے دوچار ہیں، وہ یقین سے محروم ہیں، اُن کے پاس نسلی و تہذیبی عصیت کے سوا کوئی شے نہیں، آپ ایمان و یقین رکھتے ہیں، آپ کے پاس اسلام جیسا دینِ حق ہے جو معقول اور مدلل ہونے کے ساتھ قلب و رُوح کو سکون و طمانیت بخشنے والا اور عالمِ انسانی کے پیچیدہ مسائل کا حقیقی واحد حل ہے، اس حق میں خود بہت بڑی کُشش ہے، آپ تو ایک واسطہ اور بہانہ ہیں، پھر آپ کے پاس وقت کا بہترین لٹریچر ہے، اس کے ساتھ اگر آپ للہیت، حسنِ عمل اور انسانوں کے ساتھ رحمت و مواسات اور دلِ سوزی و خیر خواہی کے اعلیٰ اوصاف سے آراستہ ہوں تو آپ بڑے سے بڑے شخص کو متاثر کر سکیں گے اور آپ کا کم صلاحیت ہونا آپ کی راہ میں رکاوٹ نہ بن سکے گا۔

یہ کوئی نظری بات نہیں ہے، ادھر کچھ سالوں میں ہندستان میں عموماً اور یوپی میں خصوصاً غیر مسلموں میں دعوتِ حق کا جو تھوڑا سا کام ہوا ہے اور جس کے نتیجہ میں بہت سی سعید رُوحوں نے حق کو قبول کرنے کی توفیق پائی ہے، یہ کام اکثر و بیشتر ہمارے بہت ہی کم صلاحیت کارکنوں کا ہے۔ یہ اس بات کا واضح ثبوت ہے کہ یہ راہ صلاحیت سے زیادہ یقین، عزم اور حسنِ عمل کی طالب ہے۔

اس میں شک نہیں کہ کسی کام کے لیے مطلوبہ صلاحیت اُس کام کی کامیابی کی ضامن ہے، لیکن یہ صلاحیت پیدا کرنے سے پیدا ہوتی ہے۔ آپ سے آپ کہیں سے ٹپک نہیں پڑتی۔ آپ کو غیر مسلموں میں دعوتِ حق کی کام کی اہمیت کا احساس ہو اور اس کی اجر کی طلب ہو تو آپ دن رات ایک کر کے صلاحیت خود پیدا کریں گے۔ یہ صلاحیت کیا ہے؟ آپ کو اسلام کا صحیح علم ہوتا ہے، آپ کو اسلام کی دعوت کو صحیح انداز میں مدلل طور پر پیش کر سکیں، یہ آپ کے لیے کچھ مشکل نہیں ہے، آپ کے پاس قرآن مجید، تفاسیر، احادیثِ رسول کے تراجم اور سیرت اور اسلامی تعلیمات پر بہترین کتابیں موجود ہیں، ضرورت صرف اُن کے گہرے مطالعہ کی ہے، یہ مطالعہ آپ کے اپنے ایمان، اپنے عمل، اپنی تربیت، ملت کی اصلاح اور غیر مسلموں تک دعوتِ حق پہنچانے، سب کے لیے یکساں ضروری اور مفید ہے۔

دوسری ضروری صلاحیت غیر مسلموں میں کام کرنے کے لیے یہ ہے کہ آپ کو اُن کی نفسیات، نظریات، روایات، مذہب اور موجودہ رجحانات کا علم ہو، اس کا ایک طریقہ کتابوں کا مطالعہ ہے اور اردو، ہندی اور انگریزی میں ایسی بہت سی کتابیں مل سکتی ہیں جن سے آپ یہ صلاحیت پیدا کر سکتے ہیں اور ان کتابوں کا مطالعہ یقیناً آپ کے لیے معاون و مددگار ہوگا۔

لیکن کتابی علم سے زیادہ جو چیز آپ کے لیے مفید ہوگی، وہ غیر مسلم عوام و خواص سے ربط و ضبط بڑھا کر خود ان کی ذہنیت، نفسیات، نظریات اور رجحانات کو سمجھنا ہے، کتابی علم سے یہ علم زیادہ مفید ہے۔ آج کا ہندو سماج اپنے مذہبی سرچشموں اور دھارمک گرنہوں سے بہت دُور جا پڑا ہے اور اسے سمجھنے کے لیے کتابوں سے زیادہ خود اس سماج سے قریب ہونے کی ضرورت ہے اور یہ عمل آپ کے دعوتی روابط کے دوران ان شاء اللہ حسن و خوبی کے ساتھ ہو سکے گا۔

مناسب لٹریچر کی کمی

ایک اور چیز جس کا احساس ہمارے کارکنوں کو بار بار ہوتا ہے، غیر مسلموں کو دینے کے لیے مناسب لٹریچر کی کمی ہے۔ یہ احساس ایک حد تک صحیح ہے، جماعت کے ذمہ داروں کو بھی اس کا احساس ہے چنانچہ موجودہ پالیسی اور پروگرام میں اس کی تلافی کی ایک حد تک کوشش کی گئی ہے — مختلف علاقائی زبانوں میں قرآن مجید کے ترجمہ اور مختصر تفسیر کی منتقلی، حدیث کے ایک

مجموعہ علاقائی زبانوں میں ترجمہ، علاقائی زبانوں میں اخبارات و رسائل کی اشاعت، غیر مسلموں کی مناسبت سے جدید لٹریچر کی تیاری، ایسے افراد کی تیاری جو عربی اور اردو سے موزوں کتابیں مختلف علاقائی زبانوں میں منتقل کر سکیں اور خود ان زبانوں میں اور بجنل کتابیں لکھ سکیں — یہ ہیں موجودہ چہار سالہ میقات کے لیے طے شدہ پروگرام کے کچھ اجزاء، پروگرام پر عمل درآمد کا آغاز ہو گیا ہے اور امید ہے کہ موجودہ میقات میں اس سلسلے میں خاصی پیش رفت ہو سکے گی۔

لیکن اس سلسلے میں چند باتیں پیش نظر رہنی چاہئیں:

ایک یہ کہ دعوتی کام کے آغاز کے لیے لٹریچر پر انحصار صحیح نہیں ہے۔ یہ بات مسلمانوں کے سلسلے میں بھی مناسب نہیں تھی اور غیر مسلموں کے سلسلے میں تو اور بھی مناسب نہیں ہے۔ ہمارا پہلا کام اُن سے ربط ضبط بڑھانا اور ان کے دُکھ درد میں ان کے کام آنا اور اس طرح ان کا اعتماد اور حُسنِ ظن حاصل کر لینا ہے اور پھر اُن کے ذہن، ان کی نفسیات، ان کے خیالات، ان کی اُلجھنوں اور مسائل کو کاٹنا، سمجھانا اور ان کو پیش نظر رکھ کر اُن کی ذہنی گتھیوں کو ایک ایک کر کے سلجھانا اور اُن کے مسائل میں انہیں صحیح مشورے دینا ہے، یہ کام لٹریچر بہت کم کر سکتا ہے، آپ کی سوجھ بوجھ، آپ کا فہم دین اور آپ کی حکیمانہ گفتگو اس سلسلے میں زیادہ موثر رول ادا کر سکتے ہیں، لٹریچر تو اس سلسلے میں آپ کی بس ایک حد تک ہی مدد کر سکتا ہے، آپ کو نہ صرف یہ کہ یہ فہم، یہ حکمت اور گفتگو کا یہ انداز اپنے اندر پیدا کرنا ہے بلکہ لٹریچر کو بھی اس طرح ہضم کرنا ہے کہ آپ خود چلتے پھرتے لٹریچر بن جائیں، اُسی وقت آپ صحیح داعی بن سکیں گے۔

دوسری بات یہ کہ ہندستانی سماج کی اکثریت غیر تعلیم یافتہ یا کم تعلیم یافتہ ہے، جو لوگ تعلیم یافتہ ہیں وہ بھی مطالعہ کا زیادہ شوق اور غور و فکر کی زیادہ صلاحیت نہیں رکھتے، بہت سے لوگ کتابیں مروّۃ لے لیتے ہیں اور لے جا کر گھر رکھ دیتے ہیں، پھر کچھ دنوں کے بعد واپس کر دیتے ہیں اور گفتگو سے ایسا ظاہر کرتے ہیں گویا اُنہوں نے سب کچھ پڑھ لیا ہے، کچھ لوگ کتابیں اس لیے بھی لے لیتے ہیں کہ آپ انہیں تعلیم یافتہ سمجھیں، لیکن جو لوگ کتابیں پڑھنے کے لیے لے لیتے ہیں، اُن میں بھی کم ہی لوگ ایسے ہوتے ہیں جو مطالعہ اور غور و فکر کے صحیح انداز سے واقف ہوں اور اس کا حق ادا کرتے ہوں۔ صورتِ حال کا یہ تجزیہ اگر صحیح ہے — اور یقیناً صحیح ہے —

تو ہمیں دعوتِ حق دینے کے لیے کتابوں سے زیادہ ملاقاتوں اور گفتگووں سے کام لینا ہوگا اور مخاطب کی جانب سے اصرار ہونے ہی پر اُسے کتابیں دینا مفید رہے گا لیکن ملاقاتوں اور گفتگووں سے اس بات کا اندازہ لگاتے رہنا ہوگا کہ مخاطب نے دی ہوئی کتاب کو پڑھا ہے یا نہیں، پڑھا ہے تو کتنا سمجھا ہے اور اگر اس کے ذہن میں کچھ سوالات یا شکوک و شبہات اُبھرتے ہیں تو اُن کا ازالہ اپنی حکیمانہ گفتگو سے کرنا ہوگا۔

تیسری بات یہ ہے کہ ہمارے پاس جو لٹریچر ہے وہ اگرچہ غیر مسلموں کو سامنے رکھ کر نہیں لکھا گیا ہے مگر آج کے ذہن کو سامنے رکھ کر ضرور لکھا گیا ہے اور اس لیے وہ مسلمانوں کے علاوہ غیر مسلموں کے لیے بھی بہت کچھ مفید ہے۔ البتہ ہمیں یہ ضرور دیکھنا ہوگا کہ لٹریچر میں سے کون سا جز غیر مسلموں کے لیے زیادہ مفید ہے۔ اس سارے لٹریچر کو غیر مفید، ازکار رفتہ یا بعد از وقت Out of Date قرار دینا غیر منصفانہ اور غیر علمی بات ہے، یہ بات زیادہ تر وہ لوگ کہتے ہیں جنہیں اپنے علم و فکر کی برتری کا ضرورت سے زیادہ احساس ہے یا انہیں قدیم لٹریچر سے فکری اختلاف ہے، اس لیے وہ اسے آؤٹ آف ڈیٹ قرار دے کر اُسے رد کر دینا چاہتے ہیں، ہمیں بہر حال یہ راہ اختیار نہیں کرنا ہے، ہمیں علم و فکر کی راہ میں برابر آگے بڑھتے رہنا ہے، جدید اور جدید ترین لٹریچر تیار کرنا ہے مگر قدیم لٹریچر سے بھی پوری طرح استفادہ کرنا ہے۔

چوتھی بات یہ ہے کہ مسلم سماج کے لیے موزوں لٹریچر تیار کرنا زیادہ دشوار کام نہیں ہے، ہم خود اس سماج کا جز ہیں، اس کے خیالات و افکار، اس کے رسم و رواج اور اس کے کھوٹے کھرے کو ہم خوب جانتے ہیں، اس لیے اس سماج کی اصلاح کے لیے جب چاہیں مناسب لٹریچر تیار کر سکتے ہیں، اس کے لیے دین کے صحیح فہم، یقین کی گرمی، دلسوزی، اصلاح و دعوت کے حکیمانہ انداز، قوت استدلال اور زورِ قلم کی ضرورت ہے مگر غیر مسلم سماج کا معاملہ مختلف ہے، اس سماج کو ہم بہت کم جانتے ہیں۔ اس سماج سے دُور رہتے ہوئے ہم اپنے گھروں اور دفتروں میں مطالعہ کی میز پر بیٹھ کر جو کچھ سوچیں گے اور لکھیں گے وہ برادرانِ وطن کے لیے کچھ زیادہ مفید نہ ہوگا۔ غیر مسلموں کے لیے موزوں لٹریچر اُسی وقت تیار ہو سکے گا جب ہم ان کی نفسیات، خیالات و جذبات، افکار و نظریات، رجحانات و میلانات اور تحریکوں اور جماعتوں کو اچھی طرح

سمجھ لیں، لیکن یہ اسی وقت ممکن ہوگا جب ہمارا ان سے گہرا ربط ضبط ہو اور ہم ان سے قریب ہو کر ان سے ملاقاتیں اور گفتگوئیں کر کے انہیں زیادہ سے زیادہ سمجھنے کی کوشش کریں، ان تک دعوتِ حق پہنچانے کے دوران ہی ہمیں صحیح اندازہ ہو سکے گا کہ کن کن موضوعات پر کس طرح کا لٹریچر درکار ہے، اس کا اندازِ استدلال کیا ہو اور کون سی ذہنی گتھیاں اور عملی مسائل ہیں جن کو کتابوں یا مقالات کے ذریعہ سلجھانا ہے۔ بالفاظِ دیگر آپ کا دعوتی کام موزوں لٹریچر کی تیاری کی بنیاد بنے گا، موزوں لٹریچر تیار کرنے پر مجبور کرے گا، لٹریچر کی تیاری کا رُخ متعین کرے گا اور اس کی کھپت کا ذریعہ بنے گا لیکن اگر آپ دعوتی جدوجہد تیز نہیں کریں گے اور موزوں لٹریچر کی تیاری کے انتظار میں بیٹھے رہیں گے تو ”موزوں لٹریچر“ کبھی تیار نہ ہوگا اور دعوتی کام کا بھی آغاز نہ ہو سکے گا۔

زبان کی اجنبیت

برادرانِ وطن میں دعوتِ پہنچانے کے سلسلے میں ایک بڑا مانعِ زبان کی اجنبیت ہے، کیرالا اور چند دوسرے علاقوں کو چھوڑ کر مسلمانانِ ہند کی زبان عموماً اردو ہے اور غیر مسلموں کا تعلق اردو سے برائے نام رہ گیا ہے، ان کی زبان یا ہندی ہے یا کوئی علاقائی زبان۔ ہمارے کارکن ان زبانوں کو نہیں جانتے یا ان میں تحریر و تقریر کی صلاحیت نہیں رکھتے، اس لیے وہ برادرانِ وطن تک دعوتِ حق پہنچانے میں خود کو بے بس محسوس کرتے ہیں۔

بلاشبہ یہ بہت بڑا مانع ہے لیکن یہ مانع خود ہماری غفلت کا اور جماعتِ اسلامی ہند کی ہدایات کی خلاف ورزی کا راست نتیجہ ہے۔ جماعتِ اسلامی ہند نے ۱۹۴۸ء میں تشکیل نو کے فوراً بعد ہندوستان میں تحریکِ اسلامی کے لیے جو لائحہ عمل طے کیا تھا اور جو طویل عرصہ تک اس کا لائحہ عمل رہا، اس کی ایک اہم دفعہ یہ تھی کہ تحریکِ اسلامی کے کارکن ہندی اور علاقائی زبانیں سیکھیں اور تحریکِ اسلامی کا لٹریچر ان زبانوں میں جلد سے جلد منتقل کر دیا جائے۔ تیس سال ہو گئے، اگر ہم ہندی یا علاقائی زبانوں کو نہ سیکھ سکتے تو اسے اپنی کوتاہی اور فرض ناشناسی کے علاوہ اور کس چیز سے تعبیر کیا جاسکتا ہے۔ بہر حال کم از کم اب ہمارے کارکنوں کو یہ بات اچھی طرح سمجھ لینا چاہیے کہ ہندی یا علاقائی زبانوں کا سیکھنا تحریکِ اسلامی اور دعوتِ حق کے لیے ناگزیر ہے اور یہ کچھ مشکل کام نہیں ہے۔ کسی زبان کے ماحول میں رہتے ہوئے آدمی پہلے ٹوٹی پھوٹی زبان بولنے اور لکھنے

لگتا ہے، پھر ذرا سی توجہ سے اُسے صحیح زبان آجاتی ہے، ہاں ادبی زبان سیکھنے میں وقت لگتا ہے اور جو لوگ چاہتے ہیں، وقت لگا کر اس دشواری پر بھی قابو پالیتے ہیں، لیکن عام کارکنوں کے لیے اتنی بات کافی ہے کہ وہ ہندی اور علاقائی زبان، بول چال اور کچھ لکھنے پڑھنے کی حد تک سیکھ لیں، خود حکومت نے مختلف زبانوں کے سکھانے کے لیے کتابیں شائع کرائی ہیں جن کے ذریعہ متعلقہ زبان کو بہ آسانی سیکھا جاسکتا ہے۔

بلاشبہ اردو کا تحفظ و ارتقا مسلمانان ہند کے لیے مختلف پہلوؤں سے ضروری ہے لیکن اتنا ہی ضروری ہندی اور علاقائی زبانوں کا سیکھنا ہے۔ اس کے بغیر وہ نہ دُنیا میں ترقی کر سکتے ہیں۔ نہ دین کی دعوت کا کام انجام دے سکتے ہیں۔ یہ کام تو انہیں بہر صورت اور بہر قیمت کرنا ہے!

نو مسلموں کے مسائل

شادی بیاہ کا مسئلہ

ایک اور اہم بات، جو ہمارے کارکنوں کی طرف سے آتی ہے، یہ ہے کہ دعوتِ حق پیش کرنا تو آسان ہے مگر حق کو قبول کرنے والوں کے مسائل حل کرنا آسان نہیں ہے، مسلم معاشرہ اس قابل نہیں ہے کہ وہ ان مسائل کو حل کر سکے، جماعت کے ایک سوچنے والے فرد نے تقریباً پندرہ بیس سال پہلے غیر مسلموں میں میرے دعوتی ذوق کے پیش نظر مجھ سے کہا تھا، آپ نے اس کے نتائج کا اندازہ کر لیا ہے؟ میں نے پوچھا، کیا آپ یہ کہنا چاہتے ہیں کہ حق کی دعوت دینے کے نتیجے میں فساد ہو جائے گا؟ اگر آپ کو یہ اندیشہ ہے تو میں اس مصیبت کو جھیلنے کے لیے تیار ہوں، اگر اس ملک میں ہماری جان، مال، آبرو کو اس لیے خطرہ لاحق ہو کہ ہم نے ایک بھائی کو راہِ حق دکھائی ہے تو میں یہ قربانی دینے کے لیے آمادہ ہوں، آج کل جو فسادات ہوتے ہیں، وہ کسی افواہ یا غلط فہمی کی بنیاد پر ہوتے ہیں یا کسی غنڈہ گردی کی غنڈہ گردی کا نتیجہ پوری قوم کو بھگتنا پڑتا ہے۔ حالاں کہ غنڈہ کا نہ کوئی مذہب ہوتا ہے، نہ وہ کسی قوم کا نمائندہ ہوتا ہے، وہ صرف غنڈہ ہوتا ہے۔ لیکن اگر اسلام کی دعوت کے جرم میں ہم مارے گئے تو یہ قربانی خدا کی راہ میں اس کی رضا کے لیے ہوگی، اس سے ملت زندہ ہو جائے گی، دین سے ملت کا گہرا تعلق ہو جائے گا اور دنیا و آخرت میں اس کے بہترین نتائج نکلیں گے۔ انہوں نے کہا، نہیں، میں یہ نہیں کہہ رہا ہوں،

میں نو مسلموں کی شادی بیاہ کی بات کر رہا ہوں، میں نے کہا، جو دعوتِ حق کے لیے اٹھیں انھیں اس کے لیے تیار رہنا چاہیے کہ وہ نو مسلموں اور ان کی اولاد کو اپنی بیٹیاں اور بیٹے دیں اور میں اس کے لیے تیار ہوں۔

یہ بات جو اب سے پندرہ بیس سال قبل کہی گئی تھی، آج بھی ہمارے غور و فکر کی طالب ہے، جاہلی و نجی تصورات کے تحت مسلمانوں میں چھوت چھات تو نہیں، لیکن اونچ نیچ کا تصور کسی حد تک موجود ہے اور برادری کے باہر شادی نہ کرنے کا رواج بھی پایا جاتا ہے، پچاس سال قبل ان دونوں میں اور بھی شدت تھی، اسی کا ایک شاخسانہ نو مسلموں کی شادی کا مسئلہ بھی تھا، یہ مسلمانوں کی ہر برادری سے باہر کے لوگ تھے، ان سے شادی بیاہ کا معاملہ کون کرتا۔ مسلم سماج کا عمومی حال یہ تھا کہ بعض علاقوں اور برادریوں میں لڑکی بیٹھے بیٹھے بوڑھی ہو جاتی مگر اس کی شادی نہ ہو پاتی کیوں کہ برادری کے اندر مناسب بر نہ ملتا اور برادری سے باہر شادی کرنا معیوب تھا، نو مسلموں کے سلسلے میں یہی کچھ ہوا، یا تو ان کی شادی نہ ہوتی یا نامناسب یا ان کی حیثیت سے کم تر جگہ ہوتی، یہاں تک سنا گیا ہے کہ کچھ لوگوں نے خاندان سمیت اسلام قبول کرنے پر آمادگی ظاہر کی، ان کی شرط بس یہ تھی کہ اُن کے لڑکے اور لڑکیوں کے لیے حسبِ حیثیت مناسب رشتے فراہم کر دیے جائیں، مسلم سماج مناسب رشتے فراہم نہ کر سکا اور وہ اندر سے مسلمان ہونے اور چھپ چھپ کر نمازیں پڑھنے اور روزے رکھنے کے باوجود بظاہر کفر کی حالت میں فوت ہوئے اور اُن کا خاندان ظاہر و باطن دونوں پہلوؤں سے کفر کی آغوش میں چلا گیا۔ کتنی بڑی ٹریجڈی ہے یہ! اس کا خمیازہ مسلمانوں کو دنیا و آخرت میں کس قدر بھگتنا پڑے گا، اس کے تصور ہی سے رونگٹے کھڑے ہو جاتے ہیں! یہ صورتِ حال اولین فرصت میں تبدیل ہونی چاہیے، مسلمانوں کی مختلف برادریوں کے مابین شادی کے سلسلے میں بھی اور نو مسلموں کی شادی کے معاملے میں بھی!

بد قسمتی سے ہمارے کچھ علماء نے کتاب و سنت کی تصریحات کے علی الرغم پیشہ اور نسل کی بنیاد پر اونچ نیچ کے اس جاہلی تصور کو سند و ثبوت عطا کر دی ہے، اس لیے اُن سے اس بات کی توقع نہیں کی جاسکتی کہ وہ خود اپنے فتوؤں کے خلاف کوئی عملی اقدام کر سکیں گے لیکن تحریکِ اسلامی سے وابستہ افراد سے اس بات کی بجائے توقع کی جاسکتی ہے کہ وہ اس سماجی بُرائی کو ختم کرنے کے لیے بھرپور جدوجہد کریں گے۔

لیکن غیر مسلموں میں دعوت کا کام نہ کرنے کے لیے یہ کس طرح عذر بن سکتا ہے، یہ بات کم از کم میری سمجھ میں نہیں آئی۔ ہمارا سماج اگر ایک برائی میں لت پت ہے تو ہمیں پہلی فرصت میں اس برائی کو دُور کرنے کے لیے اُٹھ کھڑا ہونا چاہیے۔ نہ یہ کہ اُسے بہانہ بنا کر ہم اس سے بڑی دوسری برائی کا ارتکاب کریں اور غیر مسلموں تک دعوتِ حق پہنچانے کی جو ذمہ داری ہم پر آتی ہے اس سے صرف نظر کر کے انہیں جہنم میں جانے دیں اور خود بھی عذابِ جہنم کے مستحق بنیں، اگر یہ ہمارے سوچنے کا انداز ہے تو انتہائی غلط اور خطرناک انداز ہے اور ہم سے کس نے کہا ہے کہ ہم اسلام کی دعوت، تحریکِ اسلامی اور اسلامی انقلاب کا نام لیں جب کہ ہم اپنے سماج کے اندر کے اتنی سی تبدیلی لانے کو بھی تیار نہیں ہیں، کیا سماج کو اسلامی تعلیمات میں ڈھالے بغیر ہم اسلامی انقلاب لانے میں کامیاب ہو سکتے ہیں؟

تاہم اس وقت اس پہلو سے مسلم سماج کا جو حال ہے وہ مایوس کن نہیں ہے۔ یہ اور بات ہے کہ ہم اپنے اوپر مایوسی کو زبردستی مسلط کر لیں اور اس ”عذر رنگ“ کو غیر مسلموں میں دعوتی کام نہ کرنے کے لیے معقول شرعی عذر سمجھنے لگیں۔ حقیقت یہ ہے کہ مسلم سماج کی صورتِ حال آہستہ آہستہ بدل رہی ہے، جو حالات اب سے پچاس سال پہلے تھے، وہ اب نہیں ہیں، اور حالات کا یہ رُخ جاری رہا اور اصلاحی کوششیں سرگرم عمل رہیں تو حالات مزید سدھر جائیں گے، معاشی خوش حالی، تعلیمی و تمدنی ارتقاء، مغرب سے آئی ہوئی روشن خیالی اور اسلامی تحریکات کے بڑھتے ہوئے اثرات اور اصلاحی کوششوں کے نتیجے میں مسلم سماج کے اندر اونچ نیچ کا تصور مدہم پڑتا جا رہا ہے۔ مختلف برادریوں میں شادی کا رواج بڑھ رہا ہے، نام نہاد اونچی اور نیچی برادریوں میں رشتے ہو رہے ہیں اور نو مسلموں کی شادی کا مسئلہ پہلے کے مقابلہ میں اب خاصا آسان ہو چکا ہے، بعض علاقوں میں اور یو۔ پی کی حد تک کہا جاسکتا ہے کہ بہت سے علاقوں میں صورتِ حال اس حد تک بدل گئی ہے کہ نو مسلم اچھوتوں کو بھی شادی میں کوئی زحمت پیش نہیں آرہی ہے، مسلمان اب بس یہ دیکھتے ہیں کہ نو وارد مخلص مسلمان ہو اور اپنی بیوی بچوں کا پیٹ پال سکتا ہو، یقیناً بعض ریاستوں میں صورتِ حال اب بھی سنگین ہے۔ ان ریاستوں میں نو مسلموں کی شادی ایک مسئلہ بنے گی۔ لیکن ”اسلامی انقلاب“ کا دعویٰ لے کر اُٹھنے والوں کی یہ ذمہ داری ہے کہ وہ اس سماجی

روگ کے ازالہ کے لیے اپنی سی جدوجہد کریں اور اس ذیل میں اپنا عملی نمونہ ملت کے سامنے رکھیں پھر رہتی دنیا تک اس ”سنتِ حسنہ“ کے رواج کا انھیں اجر ملتا رہے گا۔
رسول اللہ ﷺ کا ارشاد ہے:

مَنْ سَنَّ فِي الْإِسْلَامِ سُنَّةً حَسَنَةً فَلَهُ أَجْرُهَا وَ أَجْرُ مَنْ عَمِلَ
بِهَا مِنْ بَعْدِهِ مِنْ غَيْرِ أَنْ يُنْقَصَ مِنْ أَجُورِهِمْ شَيْءٌ۔

(مسلم)

”جس شخص نے اسلام میں کوئی اچھا رواج ڈالا تو اُسے اُس کا اجر ملے گا اور ان لوگوں کے عمل کا اجر بھی جو اُس کے بعد اس پر عمل کریں گے بغیر اُس کے کہ ان کے اجر میں کوئی کمی ہو۔“

لیکن اگر خدا نخواستہ یہ مسئلہ کسی ریاست یا کسی ضلع میں کوشش کے باوجود حل نہ ہو تو ان شاء اللہ دوسرے ضلعوں یا ریاستوں میں حل ہو جائے گا۔ ضرورت اس امر کی ہے کہ ذمہ داروں کو اس امر کی بروقت اطلاع ہو اور ہم اشتراک و تعاون سے اس مسئلہ کو حل کرنے کی کوشش کریں۔

تعلیم و تربیت کا مسئلہ

لیکن نومسلموں کا یہی ایک مسئلہ تو نہیں ہے، جو ہمیں حل کرنا ہے، اُن کا سب سے اہم مسئلہ تعلیم و تربیت کا ہے اور اس کا ابھی تک کوئی خاطر خواہ نظم نہیں ہو سکا ہے۔ یہ بات جان کر ہمیں بڑی خوشی ہوئی کہ جنوب کی بعض ریاستوں میں بعض مسلم جماعتوں اور بعض دیندار افراد کی کوششوں سے بہت سے افراد دائرہ اسلام میں آچکے ہیں لیکن ابھی حال میں ان علاقوں کا جو سروے ہمارے کارکنوں اور خود میں نے کیا اس سے جو صورت حال سامنے آئی وہ بہت افسوس ناک تھی، بعض جگہ تو لوگ ایمان لا کر واپس پلٹ گئے۔ اگرچہ ایسے افراد بہت تھوڑے ہیں اور ایسا شمال میں بھی کہیں کہیں ہوا اور جو بدستور مسلمان بنے رہے وہ عموماً بس نام کے مسلمان ہیں، نہ انھیں اسلام کا علم ہے، نہ ان کا کردار اسلامی ہے، حد یہ ہے کہ بہت سے نومسلم نماز تک نہیں پڑھتے، غیر مسلم سماج اور مسلمان معاشرے، دونوں کی خرابیاں ان کے اندر موجود ہیں، تعلیمی اور

معاشی پستی مزید براں ہے، مزید افسوس ناک بات یہ ہے کہ ان کی تعلیم و تربیت کی فکر کسی کو نہیں ہے۔ شمال میں صورت حال اگرچہ مختلف ہے مگر بہت زیادہ مختلف نہیں ہے۔ بڑی زحمت یہ ہے کہ ہمارا معاشرہ اتنا بگڑا ہوا ہے کہ اگر نو مسلموں کی تعلیم و تربیت پر خصوصی توجہ نہ دی جائے اور مسلمانوں کے بگاڑ سے انہیں بچانے کی شعوری جدوجہد نہ کی جائے تو وہ ”ہر چیز کہ درکان نمک شد“ کے مصداق بن جائیں گے اور ان کا مسلمان ہونا، نہ ہونا عملاً برابر ہوگا۔

عمومی تعلیم و تربیت کے مسئلہ کے علاوہ دعوتِ حق قبول کرنے والے نوجوانوں کی اعلیٰ تعلیم کا اور نو مسلموں کی اولاد کی تعلیم و تربیت کا مسئلہ بھی ہے۔ لیکن ہمیں امید ہے کہ باشعور اور اہل خیر مسلمانوں کے تعاون سے یہ مسئلہ بھی حل ہو سکے گا، بس ضرورت اس امر کی ہے کہ ہم اس کے لیے خصوصیت سے فکر مند ہوں اور بروقت ذمہ داروں کو حل کی طرف متوجہ کریں اور ہمدردی اور اتفاق رکھنے والے اصحاب کا تعاون حاصل کریں۔

نو مسلموں کا ایک اور اہم مسئلہ ان کا معاشی مسئلہ ہے۔ مسلمانوں کا عام حال یہ ہے کہ وہ کلمہ پڑھا کر نو مسلموں کو رخصت کر دیتے ہیں اور پھر پلٹ کر نہیں دیکھتے کہ ان کا حال کیا ہے، حالانکہ اسلام قبول کرنے کے بعد بالعموم لوگوں کا معاشی مسئلہ پیچیدہ ہو جاتا ہے اور نوبت یہاں تک پہنچتی ہے کہ وہ دستِ سوال دراز کرنے پر مجبور ہو جاتے ہیں اور یہ تلخ اور دردناک صورت حال بھی دیکھنے میں آتی ہے کہ کچھ نو مسلم سوال کرنے کے عادی بن جاتے ہیں اور اسلام کو ذریعہ معاش بنا لیتے ہیں۔ یہ مسئلہ کچھ زیادہ مشکل بھی نہیں ہے، مسلمانوں میں ایسے بہت سے لوگ ہیں جو اخلاص کے ساتھ ایمان لانے والوں کی اعانت کو اپنی سعادت خیال کرتے ہیں، البتہ وہ بجا طور پر اسے پسند نہیں کرتے کہ کوئی شخص مالی منفعت یا کسی دنیوی لالچ کے تحت اسلام قبول کرے اور پھر مسلمانوں کو بے وقوف بنائے۔ ضرورت اس بات کی ہے کہ ایک طرف ہم نو مسلموں میں استغنا کی صفت پیدا کریں، ان پر اچھی طرح واضح کر دیں کہ وہ جو اقدام کریں صرف خدا کو خوش کرنے اور آخرت کی نجات حاصل کرنے کے لیے کریں۔ صرف اسی لیے آدمی کو اپنا دھرم چھوڑنا چاہیے اور جس دھرم کو وہ حق سمجھتا ہے، اسے قبول کرنا چاہیے، کسی دباؤ، کسی خوف، کسی لالچ اور کسی مالی منفعت کے حصول کے لیے اپنے دھرم کو چھوڑنا اور دوسرا دھرم اختیار کرنا، اپنے اوپر اور دونوں دھرموں پر ظلم کرنا ہے۔ اس لیے انہیں لالچ کا شکار نہ ہونا چاہیے۔ نہ انہیں دستِ سوال دراز کرنا

چاہیے جو انسانیت کی تذلیل اور خدا کو سخت مبغوض ہے، انھیں یہ بھی بتانا چاہیے کہ راہِ حق میں بہت سی مشکلات اور آزمائشیں آتی ہیں جنہیں صبر و استقامت کے ساتھ اٹھانا چاہیے اور غیر خدا کے آگے ہاتھ نہیں پھیلانا چاہیے، یہ ان سے کہنے کی بات ہے، دوسری طرف ہمارے اپنے کرنے کا کام یہ ہے کہ اہل خیر مسلمانوں کے تعاون سے ان کے معاشی مسئلہ کو بروقت حل کرنے کی اس طرح جدوجہد کریں کہ نہ انھیں دستِ سوال دراز کرنا پڑے اور نہ اُن کی خودی اور عزتِ نفس مجروح ہو، وہ اپنے اپنے پیروں پر کھڑے ہو کر عزت کے ساتھ اپنی روزی کما سکیں۔

معاشرتی مسئلہ

نو مسلموں کا ایک اور مسئلہ اُن کا معاشرتی مسئلہ ہے، اسلام لانے کے بعد بسا اوقات ان کے لیے اُن کے اپنے وطن کی سر زمین تنگ ہو جاتی ہے۔ بعض اوقات ایسا نہیں ہوتا مگر اُن کی تعلیم و تربیت کے پہلو سے یہ ضروری ہوتا ہے کہ وہ غیر اسلامی ماحول کو چھوڑ کر اسلامی ماحول میں چلے آئیں، اسلام میں ہجرت کی اہمیت اس پہلو سے بھی ہے، قرآن مجید میں اس بات کو اس طرح فرمایا گیا ہے:

يُعْبَادِي الَّذِينَ آمَنُوا إِنَّ أَرْضِي وَاسِعَةً فَإِيَّايَ فَاغْبُدُونِ ۝

(الحکبوت: ۵۶)

”اے میرے وہ بندو جو ایمان لائے ہو، میری زمین وسیع ہے تو تم میری اور صرف میری بندگی کرو۔“

یعنی اگر تمہارے وطن کی زمین میری بندگی کے لیے تنگ ہو رہی ہے تو اپنے وطن سے چمٹے رہنے کے بجائے خدا کی وسیع زمین کی طرف نکل کھڑے ہو اور جہاں خدا لاشریک کی بندگی کی سہولتیں میسر ہوں، وہاں قیام پذیر ہو کر اپنی زندگی کو اللہ کی رضا جوئی اور بندگی کے سانچے میں ڈھال لو۔

یہ مسئلہ خاصا اہم ہے اور بعض اوقات کچھ پیچیدگی بھی اختیار کر لیتا ہے مگر یہ کوئی لاینحل مسئلہ نہیں ہے اور دردمند مسلمانوں کے تعاون سے اس مسئلہ کو حسن و خوبی کے ساتھ حل کیا جاسکتا ہے۔

قریب دہی و بے کرداری

نو مسلموں کا تو نہیں، لیکن نو مسلموں کے سلسلے کا ایک اہم مسئلہ، جس سے ہمارے کارکن اور عام مسلمان دوچار ہوتے ہیں، یہ ہے کہ کچھ لوگ نو مسلم بن کر مسلمانوں کو بے وقوف بناتے اور انھیں دھوکا دیتے ہیں یا ان کی توقعات کے مطابق ثابت نہیں ہوتے مثلاً کچھ لوگ نو مسلم بن کر لوگوں سے مالی منفعت حاصل کرتے اور لمبی رقبیں لے کر دھوکا دے کر چلے جاتے ہیں، ان میں وہ لوگ بھی ہوتے ہیں جو جھوٹ موٹ نو مسلم بن کر مسلمانوں کو ٹھگتے پھرتے ہیں اور وہ بھی ہوتے ہیں جو مالی منفعت حاصل کرنے کے لیے اسلام قبول کرتے ہیں اور اسلام قبول کر کے جائز و ناجائز، ہر طریقے سے مالی منفعت حاصل کرنے میں لگ جاتے ہیں اور وہ لوگ بھی ہوتے ہیں جو اسلام تو خلوص دل سے قبول کرتے ہیں مگر مسلمانوں کے غلط کردار یا ان کے غلط جذبہ خیر اور حسن سلوک کے نتیجہ میں حریص الطبع ہونے کی بنا پر لوگوں سے تعاون حاصل کرنے میں پس و پیش نہیں کرتے، کچھ لوگ نو مسلم بن کر مسلمانوں میں گھستے، ان کے اندرونی حالات معلوم کرتے اور جاسوسی کا مشغلہ اختیار کرتے ہیں، کچھ لوگ کسی غرض سے ایمان لاتے ہیں، پھر غرض پوری ہوتی نہ دیکھ کر یا غرض پوری ہو چکنے کے بعد اُلٹے پاؤں پھر جاتے ہیں، کچھ لوگ مسلمان لڑکیوں سے شادی کر کے بلا کسی معقول وجہ کے یا لڑکیوں کو ستا کر انھیں طلاق دے دیتے ہیں، اور کچھ لوگ تو اور بھی غضب ڈھاتے ہیں، وہ مُرتد ہو جاتے ہیں اور اپنے ساتھ مسلمان لڑکی کو بھی لے جاتے ہیں یا لے جانے کے لیے پورا زور لگا دیتے ہیں اور اس طرح مسلمانوں کے لیے دردِ سر بن جاتے ہیں، کچھ لوگ یہ سب تو نہیں کرتے مگر ایک سچے مسلمان کے کردار کا مظاہرہ نہیں کرتے، ان سب باتوں کو دیکھ دیکھ کر عام مسلمان اور بعض دفعہ ہمارے کارکن بھی بددل ہو جاتے ہیں اور نتیجہ یہ نکلتا ہے کہ وہ نو مسلموں — سچے نو مسلموں کے مسائل میں بھی کوئی دلچسپی نہیں لیتے اور کچھ لوگ اس حد تک بڑھ جاتے ہیں کہ غیر مسلموں تک دعوتِ حق پہنچانے کے کام کو فضول خیال کرنے لگتے ہیں، وہ سمجھتے ہیں کہ غیر مسلموں میں اسلام کی طرف جو لوگ بھی آئیں گے اسی طرح کے ہوں گے اور اسی کردار کا مظاہرہ کریں گے، پھر خواہ مخواہ کیوں زحمت اٹھائی جائے اور کب تک بے وقوف بنا جائے!

اس صورت حال سے ہمارے کارکنوں کو بار بار سابقہ پیش آیا ہے، اس کے باوجود ہمارا فیصلہ یہی ہے کہ غیر مسلموں تک دعوتِ حق پہنچانے کا کام ہمیں بہر صورت کرنا ہے، یہ تو اللہ کا عائد کردہ فریضہ اور ہمارا مقصدِ حیات ہے، اس راہ میں جو مشکلات پیش آئیں اور جن مصائب سے بھی دوچار ہونا پڑے انھیں بہر قیمت انگیز کرنا ہے مگر اس کام کو ایک لمحہ کے لیے نہیں چھوڑنا ہے، نہ ہمیں اسے چھوڑنے کا اختیار ہے اور کون سا عظیم کام ہے جو مصائب میں پڑے اور قربانیاں دیئے بغیر انجام پاتا ہو!

پھر یہی صورت حال نہیں ہے جو آج پہلی بار سامنے آئی ہو۔ دورِ نبوی میں یہ سب کچھ ہوا تھا، مدنی دور میں منافقین کی کافی تعداد تھی جو اہل ایمان اور خود رسول اللہ ﷺ کے لیے بہت بڑا مسئلہ بنی ہوئی تھی، یہ لوگ اہل کفر سے سازشیں کرتے، مسلمانوں اور اسلام کی تباہی و بربادی کے منصوبے بناتے، رسول اللہ ﷺ اور اہل ایمان کا مذاق اڑاتے، انھیں دھوکا دیتے، طرح طرح کی اذیتیں پہنچاتے، یہتان تراشیاں کرتے، شب و روز جھوٹے پروپیگنڈے کرتے، اہل ایمان کو نبی ﷺ کی نافرمانی اور بغاوت پر ابھارتے، نازک مواقع پر، جب کہ اہل ایمان خطرات میں گھرے ہوتے دغا دے کر راہ فرار اختیار کرتے اور مخلص اہل ایمان کو ”سہما“ اور ”مفسد“ قرار دیتے۔ قرآن مجید میں ان کا ذکر اس طرح ہے:

وَ مِنَ النَّاسِ مَن يَقُولُ آمَنَّا بِاللَّهِ وَ بِالْيَوْمِ الْآخِرِ وَ مَا هُمْ
بِمُؤْمِنِينَ ۝ يُخَدِّعُونَ اللَّهَ وَ الَّذِينَ آمَنُوا ۝ وَ مَا يُخَدِّعُونَ إِلَّا
أَنفُسَهُمْ ۝ وَ مَا يَشْعُرُونَ ۝ فِي قُلُوبِهِمْ مَّرَضٌ ۝ فَزَادَهُمُ اللَّهُ
مَرَضًا ۝ وَ لَهُمْ عَذَابٌ أَلِيمٌ ۝ إِمَّا كَانُوا يَكْذِبُونَ ۝ وَ إِذَا قِيلَ
لَهُمْ لَا تُفْسِدُوا فِي الْأَرْضِ قَالُوا إِنَّمَا نَحْنُ مُصْلِحُونَ ۝ أَلَا
إِنَّهُمْ هُمُ الْمُفْسِدُونَ وَ لَكِن لَّا يَشْعُرُونَ ۝ وَ إِذَا قِيلَ لَهُمْ
آمِنُوا كَمَا آمَنَ النَّاسُ قَالُوا أَنُؤْمِنُ كَمَا آمَنَ السُّفَهَاءُ ۝ أَلَا
إِنَّهُمْ هُمُ السُّفَهَاءُ وَ لَكِن لَّا يَعْلَمُونَ ۝ وَ إِذَا لَقُوا الَّذِينَ

اٰمَنُوۡا قَالُوۡۤا اٰمَنَّا ۗ وَاِذَا خَلَوْا۟ اِلٰی شٰیطٰنِهِمْۙ قَالُوۡۤا اِنَّا مَعَكُمْ ۗ
 اِنَّمَا نَحْنُ مُسْتَهْزِءٌ ۗ وَاِنَّ اللّٰهَ يَسْتَهْزِئُۢ بِهٖمۙ وَ يَمُدُّهُمۙ فِیۡ
 طُغْيَانِهِمۙ بِعَمَهُۥنَّ ۗ اُولٰٓئِكَ الَّذِیۡنَ اشْتَرَوْا الضَّلٰلَةَ بِالْهُدٰی ۙ
 فَمَا رٰبِحَتْۢ تِجَارَتُهُمْۙ وَمَا كَانُوۡا مُهْتَدِیۡنَ ۙ (البقرہ: ۸-۱۶)

”اور لوگوں میں سے کچھ لوگ ایسے ہیں جو کہتے ہیں ہم اللہ پر ایمان لائے اور یوم آخر
 (آخرت) پر حلال کہ وہ مومن نہیں ہیں، وہ اللہ اور اہل ایمان کو دھوکا دے رہے ہیں
 مگر سمجھتے نہیں ان کے دلوں میں بیماری ہے تو اللہ نے ان کی بیماری بڑھادی اور ان
 کے لیے دردناک عذاب ہے بوجہ اس کے کہ وہ جھوٹ بولتے تھے، اور جب ان سے
 کہا جاتا ہے کہ زمین میں فساد نہ پھیلاؤ تو وہ کہتے ہیں کہ ہم تو مصلح ہیں۔ سنو، وہ تو مفسد
 ہی ہیں مگر انھیں شعور نہیں، جب ان سے کہا جاتا ہے، ایمان لاؤ جس طرح لوگ
 (صحابہ کرامؓ) ایمان لائے زورہ کہتے ہیں کیا ہم اس طرح ایمان لائیں جس طرح
 بے وقوف ایمان لائے ہیں۔ سنو درحقیقت وہ بے وقوف ہیں مگر انہیں علم نہیں، اور
 جب وہ اہل ایمان سے ملتے ہیں تو کہتے ہیں، ہم ایمان لائے اور جب اپنے شیاطین
 (سرداروں) کے پاس تہائی میں جاتے ہیں، تو کہتے ہیں، ہم تو تمہارے ہی ساتھ
 ہیں، ہم تو صرف (اہل ایمان سے) مذاق کر رہے ہیں! اللہ ان سے مذاق کرتا ہے اور
 انھیں ڈھیل دیتا ہے کہ وہ اندھے بن کر سرکشی و بغاوت میں سرگرداں ہیں، یہ وہ لوگ
 ہیں جنہوں نے ہدایت کے بدلے گمراہی خریدی تو ان کی تجارت نفع بخش ثابت نہیں
 ہوئی اور وہ راہ ہدایت نہ پاسکے۔“

سورہ بقرہ ہی نہیں، سورہ آل عمران، سورہ نساء، سورہ توبہ، سورہ منافقون اور دوسری
 متعدد سورتوں میں منافقین کی بے کرداریوں، خدا و رسول کی نافرمانیوں اور اسلام اور مخلص
 مسلمانوں کے خلاف سازشوں اور ریشہ دوانیوں کا تفصیلی تذکرہ ہے یہاں تک کہ اللہ تعالیٰ نے
 ان کے بارے میں اعلان فرمایا:

اِنَّ الْمُنٰفِقِیۡنَ فِی الدَّرَجٰتِ الْاَسْفَلِ مِنَ النَّارِ ۗ (النساء: ۱۳۵)
 ”منافقین دوزخ کے سب سے نچلے درجے میں ہوں گے۔“

یہ منافقین کون تھے؟ غلط کار نو مسلم ہی تو تھے۔ لیکن ان کی غلط کاریوں کی بدولت کیا غیر مسلموں میں دعوت حق کا کام اللہ کے رسول یا صحابہ کرامؓ میں سے کسی نے بھی ایک لمحہ کے لیے بند کیا؟ نو مسلموں کے مسائل سے صرف نظر کیا؟ ایسا بالکل نہیں ہوا، ورنہ مسلمانوں کی تعداد ہزار دو ہزار سے آگے نہ بڑھتی۔ اس کے برعکس اللہ کے رسولؐ اور آپ کے جلیل القدر ساتھیوں نے حکمت و تدبیر کے ساتھ ان کی کوششوں اور سازشوں کو ناکام بنا دیا اور اسی کے ساتھ انتہائی محبت و شفقت اور حکمت و موعظت کے ساتھ ان کی اصلاح کی جدوجہد میں لگے رہے یہاں تک کہ ان میں سے اکثر و بیشتر لوگ مخلص مسلمان اور دین کے سچے خادم بن گئے۔ آج بھی ہمیں اسی اسوے کی پیروی کرنا ہے۔

حقیقت یہ ہے کہ جب بھی دعوت اسلامی کا کام ہوگا، ہر طرح کے لوگ آگے بڑھیں گے اور ہماری احتیاطی تدابیر کے باوجود کم زور کردار کے لوگ بھی اسلام کے دائرے میں آجائیں گے جو اپنی پچھلی کم زوریوں کے ساتھ بگڑے ہوئے مسلمانوں کی کم زوریاں بھی قبول کر لیں گے، کچھ مفاد پرست اور سازشی بھی اہل حق کی صفوں میں گھس آئیں گے اور حکمت و تدبیر اور نصرت الہی کے ذریعے ہی ہم ان کی مفاد پرستیوں کا علاج اور ان کی سازشی کوششوں کا توڑ کر سکیں گے لیکن چند افراد کی غلط کاریوں کی وجہ سے نہ غیر مسلموں میں دعوت حق کے کام کو بند کرنا صحیح ہوگا اور نہ نو مسلموں کے مسائل سے صرف نظر کرنا مناسب، پھر یہ ٹھوس اور تلخ حقیقت بھی نگاہوں سے اوجھل نہ ہونا چاہیے کہ جو مسلم معاشرہ آج موجود ہے۔ اور نو مسلم اسی معاشرہ میں رہتا رہتا اور اس سے مسلسل اثرات قبول کرتا ہے۔ وہ بحیثیت مجموعی اتنا پست ہے کہ اگر کوئی نو مسلم پستی کردار کا مظاہرہ کرتا ہے تو ہمیں اسے الزام دینے کے بجائے اپنے گریبان میں جھانک کر دیکھنا چاہیے اور خود کو اپنے معاشرے کو الزام دینا چاہیے اور یہ بھی تو دیکھیے کہ خود تحریک اسلامی اور اقامت دین کی مساعی کے سلسلے میں امت کے بہت سے اصاغر و اکابر کا کیا حال ہے؟ کیسے کیسے شیخ الحدیث، شیخ طریقت، مفتیان دین اور باب علم و قلم تقویٰ و تقدس کی پوری آن بان کے ساتھ اس تحریک کو ناکام بنا دینے کے لیے میدان میں آگئے ہیں اور آج ہی نہیں، تحریک کے آغاز سے یہی ہو رہا ہے اور یہ کچھ غصہ حاضر کی خصوصیت نہیں ہے۔ جب بھی کوئی مجدد اور کوئی مصلح امت کی اصلاح

کے لیے اٹھائے۔ بگڑے ہوئے عوام ہی نہیں، علماء و مشائخ کی ایک تعداد نے اس کی راہ میں روڑے اٹکائے ہیں، اس کے خلاف فتنے اٹھائے ہیں اور اس پر فتوؤں کی بارش کی ہے تو کیا امت کی ان غلط کاریوں اور اس کے زعماء کی ان فتنہ انگیزیوں سے متاثر ہو کر ہم امت کی اصلاح کی مہم کو لپیٹ کر رکھ دیں؟ کیا ایسا کرنا صحیح ہوگا؟ کیا ایسا سوچنا بھی صحیح ہوگا؟ اگر نہیں اور یقیناً نہیں تو اسی طرح کی غلطیوں اور کم زوریوں کے نتیجے میں غیر مسلموں اور نو مسلموں سے منہ موڑ لینا کیوں صحیح ہوگا؟

طریق کار

سب سے آخر میں یہ سوال ابھر کر سامنے آتا ہے کہ غیر مسلموں کو تحریک اسلامی سے متعارف کرانے کا طریقہ کیا ہو؟ گزشتہ صفحات میں اگرچہ یہ بات منتشر طور پر آگئی ہے مگر آسانی کے لیے میں مختصراً کچھ باتوں کی طرف یکجائی اشارہ کرنا چاہتا ہوں۔

(۱) حقوق کی ادائیگی

دعوتِ اسلامی سے ہم غیر مسلموں کو متعارف کراتے ہیں یا نہیں، اس سے بھی مقدم مسئلہ یہ ہے کہ بحیثیت انسان اور بحیثیت پڑوسی کے غیر مسلموں کے جو ہم پر حقوق ہیں، وہ ہم ادا کرتے ہیں یا نہیں، اگر نہیں ادا کرتے اور یقیناً نہیں ادا کرتے۔ اور مسلمانوں اور ہندوؤں کے مابین جو عظیم خلیج حائل ہوگئی ہے، اس کا اصل سبب یہی ہے کہ ہم نے ان کے حقوق کی ادائیگی میں کوتاہی برتی ہے۔ ان کی زیادتیوں کے باوجود ہمیں ان کے ساتھ عدل و انصاف کا رویہ اختیار کرنا چاہیے تھا جیسا کہ قرآن مجید میں ہدایت ہے:

يٰۤاَيُّهَا الَّذِيْنَ اٰمَنُوْا كُوْنُوْا قَوِّمِيْنَ لِّلّٰهِ شُهَدَآءَ بِالْقِسْطِ ۗ وَلَا يَجْرِمَنَّكُمْ شَنَاٰنُ قَوْمٍ عَلٰى اَلَّا تَعْدِلُوْا ۗ اِنۡ عَدِلْتُمْ لَٰسَ هُوَ اَقْرَبُ لِلتَّقْوٰى ۗ

(المائدہ: ۸)

”اے ایمان لانے والو! اللہ کے لیے اٹھنے والے، انصاف کی گواہی دینے والے ہو، اور تمہیں کسی گروہ کی عداوت اس بات پر ہرگز آمادہ نہ کرنے پائے کہ تم انصاف نہ کرو (نہیں ہر حال میں) انصاف کرو، یہی خدا ترسی سے قریب ہے۔“

انصاف ہی نہیں، انصاف سے آگے بڑھ کر غیر مسلموں کے ساتھ حسن سلوک اور حسن اخلاق کی روش اپنانے اور ان کے دکھ سکھ میں شریک ہونے کی ضرورت ہے۔ قرآن مجید میں ہے:

لَا يَنْهَكُمُ اللَّهُ عَنِ الَّذِينَ لَمْ يُقَاتِلُوكُمْ فِي الدِّينِ وَلَمْ يُخَرِّجُوْكُمْ مِّنْ دِيَارِكُمْ أَنْ تَبَرُّوهُمْ وَ تُقْسِطُوا إِلَيْهِمْ ۗ إِنَّ اللَّهَ يُحِبُّ الْمُقْسِطِينَ ۝

(امتختہ: ۸)

”جن (کفار) نے تم سے دین کے معاملے میں جنگ نہیں کی اور تمہیں تمہارے گھروں سے نہیں نکالا، ان سے حسن سلوک کرنے اور ان کے ساتھ عدل و انصاف کرنے سے خدا تمہیں نہیں روکتا، حقیقت یہ ہے کہ خدا انصاف کرنے والوں کو پسند کرتا ہے۔“

یہ دور جہاد و قتال کا حکم ہے، دعوتی دور میں اس پر عمل کرنے کی اور بھی اہمیت ہے:

وَلَا تَسْتَوِي الْحَسَنَةُ وَلَا السَّيِّئَةُ ۗ ادْفَعْ بِالَّتِي هِيَ أَحْسَنُ فَإِذَا الَّذِي بَيْنَكَ وَ بَيْنَهُ عَدَاوَةٌ كَأَنَّهُ وَلِيٌّ حَمِيمٌ ۝

(حم السجدہ: ۳۴۰)

”اچھی اور بُری روش برابر نہیں ہو سکتی، بُری روش کو بہترین روش سے دفع کرو تو تم دیکھو گے کہ جو تمہارا دشمن تھا وہ گویا کہ تمہارا گہرا مخلص دوست ہو گیا ہے۔“

ہندستان کا سب سے گمبیر مسئلہ یہی ہے کہ یہاں کی دو عظیم قوموں — ہندوؤں اور مسلمانوں — کے درمیان غلط فہمیوں اور بدگمانیوں ہی کی نہیں، نفرت و عداوت کی خلیج حائل ہے۔ ملک، ملت اور دین، سب کا مفاد اس میں ہے کہ یہ صورت حال بدلے، اس کا ازالہ کتابوں، تقریروں اور گفتگوؤں سے بھی ہو سکتا ہے مگر اس کے ازالہ کی حقیقی شکل یہ ہے کہ ہم صرف اللہ کی رضا اور فلاحِ آخرت کے حصول کے لیے غیر مسلموں کے ان حقوق کو ادا کرنے میں لگ جائیں جو اللہ نے ہم پر عائد کیے ہیں۔ ہم ان کے لیے عدل و انصاف، مرحمت و مواسات اور حسن اخلاق کے پیکر بن جائیں، ہم ان کی بے لوث خدمت کریں خواہ ہمیں ایک فی ہزار بھی یہ امید نہ ہو کہ وہ اسلام اور مسلمانوں کے بھی خواہ بن سکتے یا دعوتِ اسلامی قبول کر سکتے ہیں، اگرچہ

عام حالات میں بہت سے لوگوں کے سلسلے میں اس روش کا یہی نتیجہ نکلے گا کہ انہیں اسلام، تحریک اسلامی اور ملت اسلامیہ سے حسن ظن پیدا ہو جائے گا اور ان میں سے کچھ سعید و رحیم دعوتِ حق کو ضرور قبول کر لیں گی، حسن سلوک اور حسن کردار کے ہتھیار کہیں ناکام نہیں ہوتے۔

(۲) تعاون و اشتراک

جن غیر مسلموں سے ہمارے اچھے روابط قائم ہو جائیں انسانی سماج کی خدمت، سماج کی اصلاح اور نیکی و خداترستی کے فروغ کے سلسلے میں ہم ان کا تعاون حاصل کرنے کی کوشش کریں اور ان کے ساتھ تعاون کریں۔ قرآن مجید میں ہے:

وَلَا يَجْرِمَنَّكُمْ شَنَاٰنُ قَوْمٍ اَنْ صَدُّوْكُمْ عَنِ الْمَسْجِدِ الْحَرَامِ
اَنْ تَعْتَدُوْا ۗ وَتَعَاوَنُوْا عَلٰى الْبِرِّ وَالتَّقْوٰى ۗ وَلَا تَعَاوَنُوْا عَلٰى
الْاِثْمِ وَالْعُدْوَانِ ۗ

(المائدہ: ۲)

”اور کسی گروہ کی دشمنی — اس بنا پر کہ انہوں نے تمہیں مسجدِ حرام (کی حاضری) سے روکا — تمہیں اس بات پر آمادہ نہ کرنے پائے کہ تم زیادتی کرو، نہیں! تم بڑ اور تقویٰ کے کاموں میں ایک دوسرے سے تعاون کرو اور اِثْمِ و عدوان کے کاموں میں تعاون نہ کرو۔“

”بِر“ کا لفظ اگرچہ نیکی کے لیے عام ہے مگر اس کا اطلاق خصوصیت سے انسانی حقوق کی ادائیگی کے لیے ہوتا ہے اور ”اِثْم“ کا خصوصیت سے انسانی حقوق کے اتلاف کے لیے یہ بھی دورِ جہاد و قتال کی آیت ہے اور اُس زمانے کی ہے جب کہ مسلمانوں کو خانہ کعبہ کی حاضری سے قریش نے روک دیا تھا اس لیے ان کے جذبات مشتعل تھے۔

(۳) مطالعہ انسان

روابط قائم ہو جانے پر اسلامی دعوت پہنچانے میں جلدی نہ کیجیے بلکہ روابط بڑھا کر اور اپنے غیر مسلم بھائی کو مختلف موضوعات پر بات چیت کرنے کا موقع دے کر اس کے ذہن، جذبات، نفسیات اور زندگی کو سمجھنے کی کوشش کیجیے، حسن تعلقات کے بعد دوسرا اہم ترین کام یہی ہے،

ذہن اور عملی زندگی کو سمجھے بغیر آپ جو دعوت دیں گے وہ مضر ہوگی اور ہو سکتا ہے کہ مخاطب اسلام سے اور دور ہو جائے۔

(۴) گفتگو

ذہن کو اچھی طرح سمجھ لینے کے بعد اسے سامنے رکھ کر اپنے مخاطب سے گفتگو کیجیے۔ گفتگو نرمی، محبت، دل سوزی اور حکمت کے ساتھ ہو۔ سب باتیں ایک دم منوانے کی کوشش نہ کیجیے، اسلام کے عقائد اور بنیادی تعلیمات کو تھوڑا تھوڑا کر کے سمجھائیے، بات واضح مگر حکیمانہ ہو، دل سوزی کے ساتھ ہو، مخالف نظریات پر تنقید نہیں کیجیے مگر حکمت اور دل سوزی کے ساتھ بحث اور تکرار سے بچنے کی پوری کوشش کیجیے، دماغ کو دماغ سے نہ ٹکرائیے، دل کو دل سے آواز دیجیے۔

(۵) مطالعہ کتب

مخاطب کی جانب سے اسلامی کتابوں کا مطالعہ ہو تو پہلے مختصر اور چھوٹی کتابیں دیجیے اور گفتگو سے یہ معلوم کرنے کی حکیمانہ کوشش کیجیے کہ کتاب کو انہوں نے کتنا سمجھا ہے۔ بناؤ بگاڑ، سلامتی کا راستہ اور رسالہ دینیات اور ان کے ترجمے ابتداء مطالعہ کے لیے دینا مفید رہے گا، سیرت پر موزوں کتاب بھی مؤثر ثابت ہوگی۔ قرآن مجید کا ترجمہ کچھ کتابوں کے مطالعہ کے بعد دیجیے۔